

श्री

ईशावास्यं इदं सर्वम्

12 अप्रैल 2022



‘ मैत्री ’ के इस अंक में

वर्ष – 59, अंक – 4

12 अप्रैल 2022

: संपादक-मंडल :

कंचन, नलिनी

: प्रकाशक :

चन्द्रमा हल्लिकेरी,
ब्रह्मविद्या-मंदिर, पवनार

: मुद्रण :

राष्ट्रभाषा प्रेस
हिंदी नगर, वर्धा – 442003

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन – 9834373706

: वार्षिक चंदा :

200 रु.

: विदेश के लिए :

हवाई डाक – 1500 रु.
नेपाल, भूटान, बांग्लादेश – 1000 रु.
प्रति अंक : 20 रु.

www.vinobabhav.org

www.vinoba.in

विनोबा

4 प्रश्नोपनिषद्

6 भक्ति का स्वरूप : [4]

9 भारत के तीन अमूल्य रत्न

12 ग्राम-शिल्पियों के साथ : ज्योत्स्ना

15 विचारों की छेनी : कंचन

19 यह पूरा होकर रहेगा : सुरेशराम

21 प्रेमभरे मेले में : गीता

22 श्रीअरविंद [3] : उषा

27 धामगंगा के तट पर : –

30 बेटी इंदौर की – देवीबहन : संतोष गोईदी

31 मित्रों से : कंचन

32 आश्रम-वृत्त : नलिनी

35 हंसि हंसि सुंदर रूप निहारों : मीरा अरुण भट्ट

[मुखपृष्ठ – उज्ज्वल बा. चंदावार, पुणे]

एवा हि ते विभूतयः ऊतय इंद्र मावते
सद्यश्चित् सन्ति दाशुषे

वेद

[ऊतयः – संरक्षण, मावते – मेरे जैसे,
दाशुषे – भक्त के लिए]

हे ईश्वर ! तेरी विभूतियां मेरे जैसे भक्त के लिए
त्वरित प्राप्त संरक्षण ही है।

समग्र सृष्टि को हरिरूप देखना भक्तियोग का रहस्य है।
उसे हस्तगत करने के लिए सृष्टिस्थित स्थूल पदार्थों में
ईश्वररूप देखने का अभ्यास साधन के रूप में उपयोगी होता
है। इसी को 'विभूति-चिंतन' कहते हैं। विश्वरूप-दर्शन की
वह पूर्वतैयारी है।

रवि, चंद्र, तारका, पर्वत, नदियां, वृक्ष-वनस्पति, उपकारी
सुहृद्जन, माता-पिता-गुरु, साधु-संत आदि एक-एक विभूति
को चित्त में पैठाना यानी अपनी चारों ओर एक-एक रक्षण
खड़ा करना ही है। जितनी ईश्वर-मूर्तियां अपनी चारों ओर
खड़ी कर लेंगे, उतना संरक्षण तत्काल मिलेगा।

विनोबा

प्रश्नोपनिषद्

विनोबा

[सन् 1971 : श्री. निर्मला देशपांडे के साथ -]

प्रश्न : आपके सूक्ष्म कर्मयोग का अर्थ स्पष्ट कीजिए।

उत्तर : मैं आजकल जो प्रयोग कर रहा हूं, उसको सूक्ष्म कर्मयोग नाम दिया है। दुनिया के अभिमुख दृष्टि रखकर ध्यान करना, स्मरण करना और मानसिक रीति से आशीर्वाद भेजना। यही अभिध्यान है। यह स्मरण दुनिया के लिए करना है। दुनिया के लिए यानी 'मेरे लिए', ऐसा अर्थ करें तो वह अपने लिए हो जाता है। मेरा जो दर्शन है, वह उसी पद्धति का है। मैं सभी को कहता हूं कि मुझे महीने में एक पत्र लिखिए। मैं जवाब नहीं दूंगा। पत्र पढ़ता हूं, उस पर चिंतन करता हूं और उसमें जो शुभ होगा उसके साथ मानसिक संकल्प जोड़ देता हूं। यह एक प्रक्रिया है।

प्रश्न : सहरसा के बारे में कुछ कहना है ? वापस जा रही हूं। वहां काम में गति कैसे आयेगी ?

उत्तर : सहरसा के बारे में कुछ कहना नहीं है। बाबा अभिध्यान करता है। उसका परिणाम आयेगा, तब आयेगा। अभिध्यान का परिणाम दो बिंदुओं पर निर्भर है। एक है, बाबा का बिंदु, वहां पूर्ण निरहंकारता हो। दूसरा उस छोरेवाला बिंदु (जहां आप लोग हैं), वहां पर 'रेडियो सेट' चाहिए। वहां मन मुक्त होना चाहिए, तब परिणाम आयेगा। काम हम करते नहीं। कालात्मा करता है। ईश्वर करता है। कालात्मा खूब जोर कर रहा है। वह आपकी मदद में खड़ा है। * *

[एक कार्यकर्ता के साथ -]

प्रश्न : लोकतंत्र का पार्लमेंटरी आधार अब टिकनेवाला नहीं है। ग्रामसभा का आधार ही लोकतंत्र को तारेगा। इसलिए हम पार्लमेंटरी पद्धति के विरोध

में हैं, इसका भान हमें जनता को कराना होगा।

उत्तर : राजनैतिक कार्यक्रमों में हमारी आस्था नहीं, लेकिन हम उसका विरोध नहीं करते। हम जाहिर करते हैं कि जो राजनैतिक पक्षों के सदस्य हैं, उनमें ये-ये गुण होने चाहिए। यह समझने की बात है। हमारी जो शक्ति है, वह अहिंसा है और उसको हमने तीसरी शक्ति नाम दिया है - जो हिंसाशक्ति की विरोधी, लेकिन दंडशक्ति से भिन्न है। दंडशक्ति की विरोधी नहीं; क्योंकि दंडशक्ति मनुष्य के विकास का एक बहुत बड़ा कदम है। दंडशक्ति में एक बहुत बड़ा गुण है, और उस गुण के कारण हम उसके विरोधी नहीं हैं। कौनसा गुण है वह ? वह मानती है कि हर मनुष्य सज्जन है। किसी पर चोरी या कत्ल का आक्षेप लगाया जाये, तो जिसने आक्षेप लगाया, उस पर सबूत पेश करने की जिम्मेवारी है; जिस पर आक्षेप लगाया गया है, उस पर नहीं। क्योंकि कानून ने मान लिया है कि सब सज्जन हैं, किसी की दुर्जनता किसी को सिद्ध करनी है, तो करे। कुछ कानून मनुस्मृति में मिलते हैं, कुछ बाइबिल - ओल्ड टेस्टामेंट - में मिलते हैं। दोनों के साथ आज के कानून की तुलना करेंगे, तो ध्यान में आयेगा कि आज का कानून बहुत अडवान्स्ड (प्रगत) है। इसलिए हम दंडशक्ति के विरोधी नहीं, लेकिन उससे हम अडवान्स्ड हैं, इसलिए उससे भिन्न हैं।

प्रश्न : ग्रामसभा या ग्रामदान से पार्लमेंटरी पद्धति के बारे में हमारी आस्था ही अगर प्रकट होती हो, तो मैं समझता हूं कि हमारे आंदोलन की कुछ भी निष्पत्ति निकलेगी नहीं।

उत्तर : पार्लमेंटरी पद्धति अन्यो से श्रेष्ठ है और वह हमारे अधिक नजदीक है। ऐसी स्थिति में उसका

क्षेत्री

विरोध करना यानी जो नजदीक है, उसको दूर करने जैसा ही होगा। हम पार्लमेंटरी पद्धति के विरोधी नहीं; हम फैसीजम के विरोधी हैं, हम कम्यूनियजम (साम्यवाद) के विरोधी हैं। ये सारे हमारे विरोधी हैं, लेकिन पार्लमेंटरी पद्धति हमारे नजदीक है; क्योंकि वह लोगों ने बनायी है। नजदीकवालों का विरोध नहीं करना चाहिए। उससे तो जो हमारे नजदीक है, वही दूर हो जायेगा। नजदीकवालों का विरोध तो तत्त्वज्ञानी करते हैं। तत्त्वज्ञान में क्या होता है ? जो ज्यादा से ज्यादा नजदीक है, उसका ज्यादा से ज्यादा खंडन किया जाता है; दूरवालों का इतना नहीं। शंकराचार्य ने नास्तिकों का इतना खंडन नहीं किया; लेकिन नजदीक जो थे सांख्य वगैरह, उनका खंडन किया। क्योंकि जो नजदीक होता है, उसके और अपने विचार में एकाध रेखा का ही फरक होता है, तो चित्त में भ्रम होने की संभावना होती है। इसलिए तत्त्वज्ञान के क्षेत्र में जो नजदीक होता है, उसका प्रथम खंडन करना पड़ता है। जहां बहुत ज्यादा विरोध होता है, वहां तो विचारों में फर्क स्पष्ट ही होता है। इसलिए शंकराचार्य ने नजदीकवालों का ज्यादा से ज्यादा खंडन किया। लेकिन सामाजिक कार्य में उलटा है। वहां नजदीकवालों का विरोध करेंगे, तो हम उनको दूर करेंगे। ज्ञानदेव, तुकाराम या दूसरे संत सामान्यतया किसी का विरोध नहीं करते। तुकाराम कहते हैं, 'जे जे बोला, ते ते साजे या विठला। विठल द्वैत है या अद्वैत है, विश्व में भरा हुआ है या विश्व से अलग है, निर्गुण है या सगुण है, दंड देनेवाला है या दंड न देनेवाला है - कुछ भी कहो; जो भी कहोगे, वह सब भगवान को शोभा देता है। ये संतों का तरीका था। यानी किसी से हमारा विरोध नहीं, यह वृत्ति समाज-सेवक की होनी चाहिए। यह फर्क है तत्त्वज्ञानी और समाजसेवक में। आप तय करें कि आप कौन है - तत्त्वज्ञानी या समाजसेवक ?

[पुणे की एक बहन से -]

प्रश्न : मन की संकल्प-विकल्परहित अवस्था कैसे प्राप्त होगी ?

उत्तर : ऐसे प्रश्नों के उत्तर देना बाबा के लिए कठिन है। क्योंकि बाबा आलसी है। आलसी होने के कारण संकल्प में भी तकलीफ और विकल्प में भी तकलीफ ! ज्ञानेश्वरी में आता है - जयाचे मर्नी आलस । देहीं अतिकाश्य । शमदमीं सौरस्य । जयासि गा (जिसके मन में आलस्य है; देह से जो कृश है, शम-दम में जिसे उत्साह है)। शम-दम में उसको उत्साह है। मन में आलस्य है। मुझे यह बहुत अच्छा लगा। ज्ञानदेव ने मेरा समर्थन किया है। इस ओवी की तरफ खास किसी का ध्यान गया हुआ दीखता नहीं।

आप पूरे हिंदुस्तान में खोजिए, शाम को छह बजे कौन सो जाता है ? एक, छोटे बच्चे, दो, बीमार व्यक्ति और तीसरा बाबा ! बाबा छह बजे, चारों ओर स्वच्छ प्रकाश होता है, तभी सो जाता है। बाबा के कान भी बाबा की मदद करते हैं। आसपास आवाजें होने पर भी बाबा को सुनायी नहीं देतीं। वह सूफी कवि कहता है कि लब्ज, चश्म, गोश, तीनों बंद करो और फिर यदि भगवान न दिखायी दे तो मुझसे पूछो। ये तीनों बंद करना उद्योगी मनुष्य के लिए कठिन है, लेकिन आलसी मनुष्य के लिए आसान है !

[बहन कहती हैं -]

आप अंदर से जागृत रहते हैं।

[बाबा हंसते हुए कहते हैं -]

लेकिन एक बात है। मनुष्य कुछ न करते हुए शांत बैठे रहे, उसके साथ ही उसके दिमाग को भी शांत बैठना होगा। अगर वह चलता रहेगा तो वह मनुष्य सच्चा आलसी नहीं, ढोंगी आलसी होगा।

[सभी हंसने लगे]

भक्ति का स्वरूप : [4]

विनोबा

जहां सारे समाज के उत्थान की बात होती है, वहां किसी एक विचार या गुण को ही सामने रखने से काम नहीं चलता। एक ही गुण के विकास से सारे समाज में एकांगिता आती है। केवल भक्तिभाव में मस्त होकर अपने को भूल जाना और कीर्तन में संतुष्ट होना, इतने से जीवन परिपूर्ण नहीं बनता। समाज में उसका पुरुषार्थरूप में प्रत्यक्ष प्रकाशन भी होना चाहिए। यह बात मैं पहली बार कह रहा हूं या कोई नयी बात है, सो नहीं। उपनिषदों ने भी ब्रह्मज्ञानी को परिपूर्ण और सबसे श्रेष्ठ बताते हुए एक ऐसे अद्भुत वाक्य का प्रयोग किया है कि उसमें उसकी सूक्ष्मबुद्धि दीख पड़ती है। वहां कहा है कि ब्रह्मज्ञानी में भी जो क्रियावान है, वह श्रेष्ठ है - क्रियावान् एष ब्रह्मविद्वां वरिष्ठः (मुंडक 39)। सारांश, ज्ञानयोगी भी अपूर्ण होगा, अगर उसमें फलत्याग की दृष्टि और उसके ज्ञान की कर्मयोग में परिणति न दीख पड़ती हो। ज्ञान-विहीन केवल भक्ति निष्क्रिय या जड़ बन सकती है। केवल भक्तिविहीन ज्ञान शुष्क, रूक्ष और क्रियाविहीन हो सकता है। यदि कोई मुझसे पूछे कि 'आप क्रियाशीलता की इतनी महिमा बताते हैं, तो क्या जो क्रियाशील होगा, वह परिपूर्ण होगा?' तो मैं कहूंगा, नहीं। क्रियाशील मनुष्य भी अगर भक्तिवान और ज्ञाननिष्ठ न हो, तो उसमें अहंकार और आसक्ति आ सकती है। पश्चिम के लोग प्रत्येक क्षण का कर्म में उपयोग करते हैं। लेकिन यह क्रियाशीलता अहंकारमय बन गयी है। वे दुनिया को बचाने की बातें बोलते हैं। मानो दुनिया में परमेश्वर है ही नहीं और सारी दुनिया के संचालन की जिम्मेवारी उन पर ही है। सारांश, केवल क्रियाशीलता से विकास नहीं होता, बल्कि जीवन एकांगी और विकृत बनता है।

अगर मैं यूरोप-अमेरिका में घूमता और मुझे बोलने का मौका मिलता तो मैं वहां वैष्णवधर्म और आत्मनिष्ठा की बहुत महिमा गाता। लेकिन मैं उस देश में हूं, जहां भक्तिधारा बह चुकी है और आत्मज्ञान का भी कुछ विकास हुआ है। इसलिए यहां और जो न्यूनताएं हैं, उन्हीं की ओर ध्यान देना-दिलाना मेरा कर्तव्य है।

एक श्लोक है, कलौ तत् हरिकीर्तनात् । इसका अर्थ यही है कि कलियुग दुर्बलता का युग है। जिस युग में दुर्बलता और आसक्ति फैली है, उसमें कीर्तन के द्वारा आसक्ति से मुक्त होना है। दुर्बल मनुष्यों से कहा गया कि 'भाइयों, इस युग में और कुछ नहीं कर सकते, तो कोई चिंता नहीं; लेकिन कीर्तन करो। उसके साथ और भी बातें आ जायेंगी।' इसके मानी यह है कि यह हमें एक आश्वासन दिया गया। इसका यह अर्थ कभी न करना चाहिए कि भिन्न-भिन्न युगों के लिए गुणों का बंटवारा किया गया है। इसका अर्थ इतना ही है कि समाज की स्थिति देखकर किसी-न-किसी एक गुण को महत्त्व दिया जाता है। जिस युग में हमारे देश में जिधर देखो उधर लोग भोगविलास में मग्न थे, शृंगाररस सबसे श्रेष्ठ माना गया था, और उसके चलते सब लोग निर्वीर्य हो गये थे; उस युग में चैतन्य महाप्रभु ने उसे राधाकृष्ण की दृष्टि से पवित्र कर बहुत बड़ा काम किया। जिनको भारत के साहित्य का परिचय है, उन्हें मालूम है कि मध्ययुग में संस्कृत साहित्य में अत्यंत अश्लील धारा चली। उस परिस्थिति में जिन्होंने शृंगार की भाषा को ही भक्ति की भाषा का रूप दिया, उन्होंने सचमुच मानव को बचा लिया। जिस जमाने में सर्वत्र ऊंच-

श्री

नीच भाव था, जातिभेद था और उस पर इस्लाम का हमला हो रहा था, उस जमाने में भक्ति के नाम से समता स्थापित करनेवालों ने सचमुच समाज पर उपकार किया। आसक्त मनुष्य को भक्ति की प्रेरणा देने का और ऊंच-नीच भावना रखनेवाले को समता की दृष्टि देने का यह महान कार्य चैतन्य महाप्रभु ने मध्ययुग में किया। हिंदुस्तान पर उनका यह बहुत बड़ा उपकार है।

परंतु कोई कहेगा कि ईश्वर-स्मरण ही बस है, उसमें सब कुछ आ जायेगा, तो उसे व्यक्तिगत तौर पर मैं मानने को तैयार हूं; लेकिन सारे समाज के सामने कोई चीज रखनी हो तो यही कहना होगा कि ईश्वर-स्मरण के साथ ही ईश्वर ने हमें जो बुद्धि दी है, उसका भी उपयोग करना चाहिए, सतत कर्म करना चाहिए। और यह गीता ने भी कहा है – सततं कीर्तयन्तो माम् – भक्त सतत कीर्तन करते रहते हैं, इतना कहकर ही गीता चुप नहीं हुई, आगे उसने यतन्तश्च दृढव्रताः भी जोड़ दिया है। मतलब वे अत्यंत दृढतापूर्वक प्रयत्न करते हैं, पुरुषार्थ करते हैं। इस आधार से तो मैं साक्षात् नारदमुनि से भी नम्रतापूर्वक कहने की धृष्टता कर सकता हूं कि अगर सारे समाज के सामने कीर्तन रखना है, तो उसके साथ कर्मयोग को जोड़ दीजिए।

यह चिंतन-दोष केवल वैष्णवों की भक्तिधारा में ही आया है, सो नहीं। केवल हिंदुस्तान की भी बात नहीं है। दुनिया में जितने भक्ति-संप्रदाय हैं, सभी में यह बात देखी गयी है। परंतु कलियुग में कीर्तन करने के लिए जो कहा गया है, वहां कीर्तन का अर्थ है, 'कृति की प्रेरणा'। 'कृति' शब्द से ही 'कीर्ति', 'कीर्तन' शब्द बने हैं। जिस किसी को कीर्तन की प्रेरणा होगी, वह कीर्तन करेगा। कीर्तन करने से हमें कृति की, कर्मयोग की प्रेरणा

मिलनी चाहिए। इसलिए मेरी नम्र राय है और प्रार्थना है कि हमें हिंदुस्तान के लोगों को यह जो पाथेय मिला है, वह यद्यपि समृद्ध है, इसमें संशोधन की जरूरत है।

भक्ति से साम्ययोग

दरअसल हमारे देश की सर्वश्रेष्ठ कवित्व-शक्ति ईश्वर का गुणानुवाद गाने में लगी है, बल्कि कह सकते हैं कि ईश्वर की मस्ती से भरा यह साहित्य यदि निकाल दें, तो हमारी किसी भी भाषा में नाम लेनेलायक साहित्य बचेगा ही नहीं। निःसंशय वह भक्तिभाव से परिपूर्ण है। और नाम-संकीर्तनादि के कार्यक्रमों को देखकर ध्यान में आता है कि हमारी जनता के हृदय का अधिष्ठात्री देवता भी भक्ति ही है।

परंतु एक ओर से साहित्य की गवाह और दूसरी ओर से जनता के हृदय की गवाह, दोनों एक होने पर भी ताज्जुब की बात है कि हमारा व्यक्तिगत तथा सामाजिक, दोनों ओर का जीवन अपेक्षित मात्रा में उन्नत नहीं दीखता। एक ओर आर्थिक व्यवहार में सत्य की कोई कद्र नहीं, या सत्य को गौण मानकर चलने की वृत्ति है, तो सामाजिक व्यवहार में ऊंच-नीच दर्जे तथा अनेक प्रकार के भेदभाव हैं। इन दोनों बातों का ईश्वर की भक्ति के साथ मेल नहीं बैठता। हिंदुस्तान के जीवन में यह एक विसंगति है। हमारे विचारकों के सामने यह एक प्रश्न बन बैठा है कि यह विसंगति कैसे दूर करें ? और इसमें सुसंगति कैसे लायें ? क्या उस ईश्वरभावना को झूठा कहें, या फिर यह जो सामाजिक अवनति की स्थिति दीखती है, वह हमारा भ्रम है, ऐसा मानें ? दोनों नहीं कह सकते। विसंगति स्पष्ट है। उसका निवारण होना चाहिए। उसका विश्लेषण भी होना चाहिए। और विश्लेषण के बिना निराकरण शायद होगा भी नहीं, इसलिए प्रथम विश्लेषण करें।

मेरे विचार से समझ लेने की मुख्य बात यह है कि व्यक्तिगत तथा सामाजिक जीवन एक ही होता है और समाज का ऊंचा-से-ऊंचा व्यक्ति भी समाज को अवनत स्थिति में छोड़कर ज्यादा ऊंचा जा नहीं सकता। इस बात का, होना चाहिए उतना भान हमें नहीं है। अभी तक नहीं हुआ है। हो जाये तो विसंगति दूर हो सकती है। तुकाराम कहते हैं कि यदि तुम ईश्वर हो, तो तुम्हारे आसपास ईश्वरत्व फैलेगा। तुम यदि दुष्ट हो, तो तुम्हारी दुष्टता चारों ओर फैलेगी। तुम टुकड़ा नहीं हो, अलग नहीं हो। तुम्हें अपने अहंकार से मुक्ति पानी चाहिए। मुक्ति यानी स्वार्थ नहीं, मुक्ति है स्वार्थशून्यता ! इसलिए तुम्हारे गुण-विकास का नाप समाज के गुण-विकास पर से लगाना चाहिए। आसपास का समाज कैसा भी हो, मैं अपने को उससे अलग मानकर उन्नत हो सकूंगा और किसी पर्वत की चोटी के जैसे ऊंचा रहूंगा, यह अपेक्षा और वैसा प्रयोग हमारे यहां अनेकों ने करके देखा। मैं मानता हूं कि प्रयोग के नाते उसका कुछ लाभ हुआ ही होगा।

परंतु आखिर अनेकों के प्रयोगों का निष्कर्ष और अनेक शक्तियों के अनुभवों का निष्कर्ष यह है कि पर्वत के शिखर कितने भी ऊंचे जायें, आसमान में उड़ान नहीं भर सकते। आसमान की तरफ सिर ऊंचा उठाते हैं, पर उनके पैर जमीन से ही चिपके रहते हैं। और जब आपके पैर जमीन से चिपके होते हैं तब आप कितने भी ऊंचे उठें तो भी ज्यादा-से-ज्यादा गौरीशंकर की ऊंचाई तक पहुंचेंगे; सूर्य की, ध्रुव की या नक्षत्रों की ऊंचाई तक नहीं। इसलिए समाज और व्यक्ति भिन्न नहीं हैं। परस्पर के गुण-विकास का परस्पर पर बिंब-प्रतिबिम्बरूप असर होता है। दोनों एक-दूसरे के आईने हैं और दोनों के स्वभाव एक-

दूसरे में प्रतिबिम्बित होते हैं। यह भान अगर हमें हो जाये, तो जो भक्तिभावना हमारी जनता के हृदय में है, उसका सामाजिक विनियोग हम कर सकेंगे और उसके आधार से एक दिव्य साम्ययोग की स्थापना इस देश में हो सकेगी।

यदि परमेश्वर हमारा पिता है, तो हम सब उसकी संतान हैं। संतान के नाते हमारे बीच साम्य की स्थापना होनी चाहिए। यह कुटुंबतत्त्व समूचे समाज को लागू करना भक्तिमार्ग का, अध्यात्म-विद्या का काम है। उसके बदले अध्यात्म-विद्या और भक्ति-मार्ग यदि हमें दैनिक जीवन से तोड़कर हवा में ही रखेंगे और भक्ति के समय आत्यंतिक साम्य की कल्पना करना, चंद्र क्षणों के भावावेश में सब भेदभाव भूल जाना और वह आवेश खत्म होने के बाद पहले जैसे ही पूर्वजीवन-पद्धति यानी भेदभाव पर चलना, यदि जीवन के ऐसे टुकड़े पड़ेंगे, तो वह भक्ति अकिंचित्कर होगी, निर्वीर्य होगी। इसलिए ऐसे टुकड़े न पड़ने दें। अखंड बिनाजोड़ का जीवन बनायें। जो अनुभव भक्तिभाव के आवेश में आया था, उस अनुभव के स्मरण में सारा व्यवहार चले। यह ठीक है कि व्यवहार में जिस विवेक की जरूरत होती है, उसे टाल नहीं सकते। परंतु विवेक को व्यवहार में लाते समय भक्तिभाव के प्रवाह में एक साम्य का अनुभव आया था, उसका स्मरण सतत रहे, तो सारे समाज के लिए आवश्यक साम्ययोग की स्थापना हो सकेगी। जब आर्थिक साम्ययोग की और सामाजिक साम्ययोग की ऐसी स्थापना होगी, तब भक्ति की कसौटी होगी और पूर्ण अर्थ में वह सच्ची साबित होगी। तब तक यद्यपि उसे झूठी न कहें, वह जड़ और निस्तेज रहेगी।

[समाप्त]



भारत के तीन अमूल्य रत्न

विनोबा

हजारों सालों से आज तक भारत में विशाल मानवसमूह काम करता आया है। प्राचीन देशों में चीन, हिंदुस्तान के नाम आते हैं। यहां प्राचीन काल से मनुष्य की आबादी थी। अमरीका की खोज तो सिर्फ चार-सौ साल पहले ही हुई, उसके बाद वहां मानवसमाज बनता गया। आज अमरीका बहुत समृद्ध राष्ट्र है। वहां यंत्र-सामग्री, विद्या आदि का बहुत अच्छा प्रसार है। एक बलवान राष्ट्र के नाते दुनिया में उसकी ख्याति है। परंतु वहां का समाज अभी-अभी का, तीन-सौ साल का ही है, इसलिए अनुभवी नहीं है। भारत का समाज अनुभवी है। यहां के लोगों ने अपने अनुभव से तय किया कि सबसे श्रेष्ठ गुण है सत्य। जिस समाज में सत्य नहीं होगा उस समाज में व्यवहार के लिए आधार नहीं रहेगा। एक-दूसरे का विचार समझने के लिए, व्यापार-व्यवहार के लिए सत्य चाहिए। हमारी पुरानी कथाएं सत्य के बारे में ही हैं। हरिश्चंद्र की कथा सत्यनिष्ठा की महिमा कहनेवाली कथा है। समूचा भारत इन कथाओं को जानता है। कारण, मानवसमाज में भारत में जो विचार-मंथन हुआ, उसका निर्णय रहा कि सबसे बड़ा गुण है सत्य ! सत्यं वद, धर्मं चर, धर्म की यह पहली आज्ञा है। सत्यापरता नाही धर्म – नास्ति सत्यात् परो धर्मः आदि वचन हमारे साहित्य में हैं, इसलिए जीवन का पहला मूल्य है सत्य। लेकिन जीवन में हम देखते हैं कि कभी भी असत्य का उच्चारण न करनेवाला मनुष्य विरला ही है। सत्य की महिमा मान्य है, पर मनुष्य व्यापार-धंधे में असत्य बोलता है। अन्य व्यवहार में भी असत्य बोलता है। मुत्सद्दी होते हैं, उनके काम में तो असत्य चलता ही है। इस प्रकार सर्वत्र इस असत्य का बोलबाला है। सत्य का परम मूल्य हमने मान्य किया है। लेकिन असत्य का

प्रयोग सदैव करते रहते हैं।

तो क्या लोगों की नीतिमत्ता बिगड़ गयी है ? नहीं। इसका कारण यह है कि समाज-व्यवस्था पैसे पर खड़ी है। पैसा आया तब से झूठ आया। जब तक पैसे की जगह परिश्रम-मूल्य था, तब तक सचाई थी। यह पैसा लबाड ही है। एक समय वह कहेगा, रुपये में चार किलो ज्वार, दूसरे समय कहेगा, रुपये में दो किलो ज्वार, तो तीसरे समय कहेगा, छः किलो ज्वार। मतलब, रुपये का स्थिर मूल्य नहीं है। यह रुपया लफंगा ही है। इसलिए व्यवहार पैसे के द्वारा करने से कुल व्यवहार ही लफंगा होता है। इस पैसे ने मानवसमाज में प्रवेश किया और हम पैसे में मूल्य आंकने लगे। फिर कृत्रिम पद्धति से – उत्पादन के बारे में सोचे बिना – पैसे की पैदाइश करने लगे (नोट छपवाने लगे)। इस प्रकार यह गलत अर्थशास्त्र पैसे के आधार पर खड़ा किया गया और उससे सत्य का मूल्य ही खतम हो गया। असल में सत्य पर अमल करना सरल है और असत्य ही कठिन है। सत्य के लिए मन सरल चाहिए। सरलता तो बच्चे को भी उपलब्ध है। परंतु यह सरल और सभी के लिए आवश्यक ऐसी सत्यनिष्ठा आज कठिन हो गयी है। उसको अमल में लाना होगा; उसके बिना देश की और धर्म की उन्नति नहीं होगी।

उसके लिए आज की अर्थव्यवस्था को बदलना होगा। समाज की रचना पैसे पर नहीं, श्रम पर होनी चाहिए। यानी, होना यह चाहिए कि किसी गांव में चोर चोरी करने आये तो उसे पैसे के बदले अनाज-दूध-सागसब्जी-फल ही मिलना चाहिए। गांव में लक्ष्मी विपुल मात्रा में हो, परंतु पैसा कम हो। गांव में सहयोगी समाज हो। चीजें सबके उपयोग की हों। जमीन, मकान, उत्पादन के साधन सभी के हों।

आज सुबह जो लोग मेरे स्वागत के लिए आये थे वे भजन गा रहे थे - आज सुटलें माइं कोडे (मेरी पहेली सुलझ गयी)। परंतु यह पहेली कैसे सुलझेगी ? हमारे पास जो है वह जब हम गांव को समर्पित करेंगे, जब सुख-दुःख में एक-दूसरे के भागीदार बनेंगे तब यह पहेली सुलझेगी। यह पहेली दूसरे किसी तरीके से सुलझने की संभावना नहीं है। सरकार के योजना-आयोग में योजना बनानेवाले लोग हैं, लेकिन उनसे पहेली सुलझ नहीं रही है। उलझन कहां है, इसका पता चलना चाहिए। अन्यथा खींचातानी में वह अधिक पक्की हो जाती है और फिर उसे तोड़ना ही पड़ता है। यानी सशस्त्र क्रांति होती है। लेकिन आज तो अंटेम बम जैसे शस्त्र निकले हैं, इसलिए सशस्त्र क्रांति महंगी पड़ेगी। तो फिर यह पहेली कैसे सुलझेगी ?

उलझन मिलकियत के कारण होती है। मिलकियत के कारण पैसे का महत्व बढ़ा है। शहर में रहनेवाला मनुष्य गांव की सौ एकड़ जमीन का मालिक होता है। वह वसूल क्या करता है ? पैसा वसूल करता है। यानी अनाज की कीमत पैसे में आंकता है। फिर यह पहेली कैसे सुलझेगी ? गांव को एक परिवार मानकर मिलकियत को छोड़ देंगे, पूरी गांव की एक बैंक बनायेंगे, उत्पादन के साधन गांव की मालिकी के करेंगे, तभी यह पहेली सुलझेगी।

आज हमने पैसे का महत्व माना है, इसी लिए सत्य की प्रतिष्ठा नहीं रही। परंतु मान लें, व्यापार-धंधों में झूठ करनेवाले धनवानों के बच्चों को स्कूल में शिक्षक झूठ की महिमा सिखाने लगेंगे तो वे धनवान ही कहेंगे कि आप यह कैसी अनुचित बात कर रहे हैं। मतलब यह कि झूठ करनेवाले लोग भी यही चाहते हैं कि हमारे बच्चों को सत्य की ही शिक्षा मिले। मना सत्य तैं सत्य वाचें वंदावें। मना मिथ्य तैं मिथ्य सोइव घावें (हे मन सत्य ही सत्य बोल, सर्व प्रकार

का झूठ छोड़ दे) - इसकी शिक्षा मिले। आज मनावे श्लोक केवल बच्चों के लिए ही हैं। बड़े होने के बाद इनका इस्तेमाल नहीं होता।

परंतु क्या कोई ईमानदारी से झूठ बनना चाहते हैं ? नहीं। झूठ किसी को भी प्रिय नहीं होता, उसका शौक नहीं होता है किसी को। अगर वह प्रिय होता तो लोग चाहते कि हमारे बच्चों को स्कूल में उसी के पाठ दिये जायें। परंतु यह झूठ लादा हुआ होता है। समाज को असत्य प्रिय नहीं है। असत्यप्रिय मनुष्य का लक्षण क्या होता है ? कोई उसे वचन दे और उस वचन का पालन करने के बदले उसे ठगे और उस ठगनेवाले के प्रति उसको आदरभाव पैदा हो तो मानना चाहिए कि वह असत्यप्रिय मनुष्य है। लेकिन ऐसा मनुष्य किसी ने देखा नहीं है। इसलिए, कम से कम भारत में तो मनुष्य को सत्य प्रिय है।

विदेश में तो सत्य की प्रतिष्ठा ज्यादा ही है। महायुद्ध के समय सभी राष्ट्रों में मुद्रास्फीति हुई। सौ रुपयों के माल की कीमत ढाई-सौ, तीन-सौ, चार-सौ तक बढ़ गयी। इस प्रकार दुनियाभर में कीमतें बढ़ीं। लेकिन इंग्लैंड में केवल दस प्रतिशत की ही वृद्धि हुई। इंग्लैंड के लोगों ने अपने पैसे को लफंगा नहीं बनने दिया। जिस देश में पैसे का मूल्य स्थिर रखा जायेगा उस देश के लोग झूठ नहीं करेंगे। इसके लिए राष्ट्रीय योजना की जगह हमें गांव-गांव की योजना बनानी होगी। कपडा, अनाज, तेल, गुड आदि चीजें गांव में ही पैदा कर ग्रामस्वराज्य की योजना करनी होगी। वह योजना दिल्ली से नहीं आयेगी, गांव की गांव को ही करनी होगी।

तब, अगर गांव के लोग तय करेंगे तो चीजों के भाव गांव तक के लिए स्थिर रखे जा सकेंगे। मैं खादी इस्तेमाल करता हूं। कपास का भाव बढ़ गया, गिर गया, लेकिन इस खादी का भाव बदला नहीं। क्यों नहीं बदला ? क्योंकि, कपास बोने से लेकर कपडा

श्री

बुनने तक का सारा काम हम हमारे आश्रम में ही करते हैं, और वही खादी इस्तेमाल करते हैं। आजकल क्या होता है ? यहां के गांव की कपास का भाव अमरीका तय करती है। भाव क्यों गिरा ? उसे पकड़ा इसलिए वह गिर गया। आप लाख कीमत का अपना लडका बाजार में ले जायें, और लोग उसके दांत देखकर उसकी कीमत 80 रुपयों में करने लगे, तो आप कहेंगे कि हमारा लाख कीमत का लडका और उसकी इतनी कम कीमत ! इसलिए मैं कहता रहता हूं कि आप अपना माल बाजार में ले जाकर अपनी चोटी दूसरे के हाथ में न दें। क्योंकि बाजार किसी के हाथ में नहीं होता।

हमारे अनुभवी पूर्वजों ने सत्य का मूल्य श्रेष्ठ माना और राम को उसका अवतार माना। सत्य के बाद प्रेम का मूल्य माना। और उसका अवतार हुआ श्रीकृष्ण। कृष्णावतार में प्रेम प्रकट हुआ। आज पार्टी, जाति, धर्म, पंथ आदि भेदों के कारण हमारा प्रेम नहीं बनता। दशमुख रावण की कहानी हम सुनते हैं, लेकिन भेदासुर तो सहस्र मुखों का है, उसे खतम करना होगा। गोकुल में प्रेम प्रकट हुआ और हिंदुस्तान में आज तक कृष्ण की लीलाएं गायी जाती हैं, और माना जाता है कि भागवत जैसा दूसरा ग्रंथ नहीं। कृष्ण सब घरों से दही, मक्खन, रोटियां इकट्ठा करते थे, और उसे बालगोपालों में बांट कर खाते थे। कृष्ण नवनीत खाते थे और सबको खिलाते थे। नवनीताहारं कैवल्य-भुवनाहारम्, उस कृष्ण का यह वर्णन है। नवनीत यानी आज ही का ताजा मक्खन, 'बटर' नहीं। आधुनिक विज्ञान कहता है कि मक्खन जितना जल्दी खाया जायेगा उतना अच्छा। जितनी देरी से खाया जायेगा उतने उसके जीवन-तत्त्व कम होते जायेंगे। मक्खन गांव में तैयार होता है। लेकिन गांववाले खुद मक्खन खाते नहीं और पैसे के लोभ से शहर में जाकर उसे बेच डालते हैं। पैसे का महत्व बढ़ा, इसलिए गांव

से प्रेम चला गया। हिंदुस्तान में प्रेम को टिकाना हो तो पैसे से मुक्त होकर गांव-गांव में ग्रामस्वराज्य की स्थापना करनी होगी।

हमारे अनुभव से तीसरा मूल्य हमने माना है करुणा। करुणा का अवतार यानी बुद्ध भगवान का अवतार। इस प्रकार एक के पीछे एक अवतार हो गये। भारत में निर्दय लोग कम ही मिलेंगे, लेकिन निर्दयता के काम सर्वत्र चलते रहते हैं। हृदय में निर्दयता नहीं है, लेकिन कृति में है, इसका कारण यह है कि हमने श्रम की जगह पैसे को महत्व दिया है, इसलिए करुणा सूखती जा रही है। दया, करुणा को आचरण में उतारने के लिए मिलकियत छोड़नी चाहिए। अंग्रेजों की और राजा-महाराजाओं की मिलकियत टिक नहीं सकी, तो दूसरे लोगों की टिक सकेगी ? अगर मिलकियत को सचमुच नीति का आधार होता, तो वह टिक सकती।

सत्य, प्रेम, करुणा – हमारे देश के ये तीन अमूल्य रत्न हैं। उन मूल्यों को टिकाना हो तो ग्रामस्वराज्य के बिना गति नहीं। कम से कम मुझे तो दूसरी कोई बात इन तीन मूल्यों जैसी महत्व की नहीं लगती। उसके लिए मुझे ग्रामस्वराज्य के अलावा अन्य कोई विचार दिखायी नहीं देता। हिंदुस्तान में वेदांत-चर्चा इतनी चलती है कि उसका कोई अंत ही नहीं। अब उस वेदांत का अंत करना होगा। तुकाराम महाराज कहते हैं, अवधें झालें ब्रह्मज्ञान परी मेळवण बहु मार्जीं। ब्रह्मज्ञान में इतनी मिलावट हो गयी है कि स्वच्छ, निर्मल कुछ बचा ही नहीं है। तुकाराम महाराज की यह शिकायत है। समाज में सत्य, प्रेम और करुणा को प्रतिष्ठित किये बिना समाज की पारमार्थिक उन्नति तो होगी ही नहीं, ऐहिक उन्नति भी नहीं होगी। मुझे स्पष्टरूप से दिखायी दे रहा है कि ग्रामस्वराज्य की स्थापना किये बिना समाज सुखी नहीं होगा, इसलिए मेरा हृदय छटपटा रहा है।

[10-8-1958]



ग्राम-शिल्पियों के साथ

ज्योत्स्ना

शिल्पी शब्द सुनते ही रेत, मिट्टी, धातु, लकड़ी या पत्थर में से शिल्प बनानेवाले शिल्पकार का चेहरा आंखों के सामने आ जाता है। लेकिन यहां तो ग्राम-शिल्पी की बात है। गांधीजी ने गांवों को समृद्ध करने का आवाहन किया था। उसके लिए शिक्षा का प्रारंभ गुजरात विद्यापीठ की स्थापना से किया। उसी उद्देश्य को लेकर गांव को गढ़ने का कार्य करनेवाले ग्राम-शिल्पी। गांव सामाजिक, आर्थिक, शैक्षणिक, भौगोलिक और आरोग्य विषयक कई समस्याओं का सामना कर रहा है। ऐसे लोगों की उन्नति करने, उनकी तकलीफ समझने, शांति स्थापित करने, अपनी सूझ, समझ के साथ अनूठी कार्यपद्धति से गांधीदर्शित मार्ग पर कार्य करनेवाले ग्रामशिल्पी प्रवीणभाई और दिनेशभाई नवंबर के मित्र-मिलन में सहयोग हेतु पवनार आये थे, तब कहा कि आप गुजरात आनेवाले हैं, उस समय कुछ ग्राम-शिल्पियों के कार्यक्षेत्र में जाने का समय निकालना।

दिसंबर में हम आठ लोग ग्राम-शिल्पी अशोक-भाई और मोहनभाई के क्षेत्र में गये। प्रत्यक्ष उनके कार्य व विचार को देखा तो हैरान हो गये। वे कैसे तन, मन, हृदय व विचार की स्पष्टता के साथ उल्टे प्रवाह में तैर रहे हैं। विचारों को समर्पित होकर ग्राम-विकास करने की कोशिश कर रहे हैं।

प्रथम हम सूरत जिला के ग्राम करूठा में अशोकभाई के पास पहुंचे। वहां वे दस वर्ष से काम कर रहे हैं। पहाड को आधा काटकर छात्रावास का मकान बनाया है। वे 2010 में जब उस गांव में आये तो एक पेड के नीचे ओटे पर 15 दिन निवास किया।

प्रारंभ में घर-घर जाना, अपनी बातें बताना, लोगों की बातें सुनना, युवाओं के साथ संवाद करना, बच्चों को खेल-सिखाना, कहानी-गीत सिखाना आदि से प्रारंभ किया। अशोकभाई का शांत व मिलनसार स्वभाव, विचारों की गहराई और उनकी प्रवृत्ति देखकर गांववालों ने कम्युनिटी हॉल में जगह दी। 20-30 बच्चों से कार्य प्रारंभ किया था, आज 60 लड़कियां और 62 लड़के छात्रावास में हैं। बिना सरकारी मदद के लोकाधारित प्रवृत्ति कर रहे हैं। बच्चों के घर से साल में 20 किलो अनाज लेते हैं, जिससे मुफ्त की आदत न पड़े। अनाज जो अधिक चाहिए, वह लोगों से प्राप्त करते हैं।

नयी तालीम की दृष्टि से छात्रावास चलाते हैं। सुबह 5 बजे से अध्ययन, प्रार्थना, श्रमकार्य, सफाई, रसोई में सहयोग, खेती आदि दैनिक प्रवृत्ति होती है। बाल संस्कार केंद्र, नाट्य-संगीत, खेल शिविर, मिट्टी कला शिविर, जीवन-उन्मुख शैक्षणिक प्रवास आदि प्रवृत्ति होती है।


अशोकभाई से संवाद हुआ, जिससे वहां की विशिष्टताओं का परिचय हुआ। 'इस विचार में कैसे आये' से चर्चा की शुरुआत हुई। संवाद से जानकारी मिली।

(1) मैं स्नातक होने के बाद आगे पढ़ने के लिए अहमदाबाद पहुंचा। बस स्टेशन पर पहुंचकर सोचने लगा कि अच्छा कॉलेज कौन-सा ? एक शराबी कोने में सोया था, उससे पूछा तो उसने गुजरात विद्यापीठ के दरवाजे पर ले जाकर कहा, यह अच्छा कॉलेज है, जा अंदर जा। एक शराबी ने मुझे गांधी के

भेरी

पास पहुंचाया! प्रवेश के लिए गांधी की आत्मकथा व उनका साहित्य पढ़ना जरूरी था। वह पढ़ने से जीवन की दृष्टि बदल गयी। अभी उसी विचार से कार्य कर रहा हूं।

(2) यहां के छात्रावास में घंटी नहीं है। क्यों ? बच्चों को घर जैसा महसूस हो इसलिए। अशोकभाई की पत्नी बच्चों को माता के जैसा संभालती हैं।



(3) यहां खरगोश के बच्चों को रखा है। जिससे बच्चे खेलें, जीवों के साथ दोस्ती रहे। कुत्ते, गाय के साथ खेती भी है, जिससे बच्चों का सही दिशा में विकास हो।

(4) उनकी छात्रावास को सरकार मान्यता नहीं दे रही। कभी कहते हैं, आप क्रिश्चियन हैं, कभी कहते हैं आप गांधीवादी कांग्रेसी हैं। लेकिन हम तो गांधी-विनोबा के विचारवाले न किसी पंथ के, न किसी पक्ष के।

(5) अकाल की परिस्थिति में बच्चों के लिए कुछ खाने को नहीं था। तो विद्यापीठ के अपने प्राध्यापकों के पास पहुंच गये। उन्होंने तीन माह का राशन दे दिया तो काम चला।

(6) एक दफा एक भाई ने छात्रावास के लिए 2 लाख देना चाहा। पूछा, क्या करते हैं ? गुटखा का कारखाना है, अच्छी तरह मदद कर सकते हैं। हमने कहा, नहीं चाहिए। असुविधा में रहेंगे, पर ऐसी कमाई का बच्चों पर क्या संस्कार पड़ेगा ? अतः नहीं चाहिए।

(7) पांच गांवों में प्राकृतिक खेती का प्रयोग करवाते हैं। 20 प्राथमिक शाला में अहिंसा आदि विचारों का प्रकल्प चलाते हैं।

अप्रैल 2022

(8) गांव के त्योहारों में सबको इकट्ठा करते हैं। सब धर्म के लोग साथ में नाताल, होली, दीपावली मनाते हैं। लोक-जागृति का कार्य करते हैं।

(9) छात्रावास के कारण बससेवा, आरोग्यसेवा गांव में उपलब्ध हुई है। प्राथमिक शाला, हाईस्कूल आदि छात्रों की संख्या के अभाव में बंद होनेवाले थे, अभी ठीक चल रहे हैं।

(10) दसवीं में पढ़नेवाली कुछ लड़कियां अनुत्तीर्ण थीं। क्या करें ? अशोकभाई पेरा मेडिकल की किताबें ले आये, उसका अध्ययन किया और उन्हें सिखाया। अस्पताल में उसके प्रशिक्षण की व्यवस्था की। आज वे नर्सिंग का अच्छा काम कर रही हैं। बच्चों को सिलाई, कताई आदि भी सिखा रहे हैं।

अशोकभाई ने बहुत सरल व नम्रभाव से कहा कि हमने एक बड़ी गलती की है, आगे नहीं होने देंगे। हमें छात्रावास का मकान बनाना था। दाता मिल गये, उन्होंने नाम रखने को कहा और हमने छात्रावास पर उनके परिवार का नाम रखा। अब ऐसी भूल नहीं करेंगे। इस प्रकार वे आचार-विचार का परीक्षण करते हैं और शुद्धि भी करते हैं।

एक घटना भी बतायी। एक दफा गांव में सभा चल रही थी, जिसमें एक राय नहीं हो रही थी। मैंने समझाने का प्रयास किया तो एक युवा खड़ा होकर मुझे पीटने लगा, दूसरे ने छुड़ाया। मैं शांत रहा। प्रारंभ से मान लिया है कि मार तो खानी पड़ेगी। उसको सहन करना सीख लिया है।


इस प्रकार अशोकभाई, रसीलाबहन व उनके परिवार के साथ अच्छा संवाद हुआ। खुशी हुई कि

आज भी गांधी-विचार के अनुसार जीने की कोशिश युवा कर रहे हैं। छोटा-सा दीपक बनकर जागृति का प्रकाश फैला रहे हैं। वहां के गांववालों से भी मुलाकात हुई।

दूसरे दिन सुबह 5.30 को सब बच्चे अध्ययन में लग गये, फिर सामूहिक श्रम हुआ तो हममें से भी कुछ लोग जुड़ गये। करुठा में युवाओं, बहनों, बुजुर्गों के साथ गांव के रहन-सहन, कृषि और ग्रामोद्योग की चर्चा हुई।

जहां भी जाते आभाबहन के सुरीले गाने से प्रारंभ करते। जिससे एक माहौल बन जाता। दोपहर का खाना खाकर कपराडा की ओर चल पड़े।

उसके बाद दूसरे ग्राम-शिल्पी मोहनभाई के यहां नांदगांव जाने का तय किया। गाड़ी की व्यवस्था हुई और सारथी बर्नी समताबहन। शाम को मोहनभाई के यहां दाभखला पहुंचे। सूर्यास्त होने में थोड़ी देर थी। चारों ओर छोटी-बड़ी पहाडियां और जंगल, तीन गांवों के बीच एक टेकरी पर मनमोहक स्थान। मिट्टी, लकड़ी और कवेलु से निवास बन रहा था। मोहनभाई ने कहा कि एक साल से बच्चों के साथ चर्चा चल रही थी। बच्चों ने कहा, हमें सिमेंट के मकान नहीं चाहिए। हमने प्रश्न किया कि लिपाई करनी पड़ेगी। मोहनभाई ने कहा कि गांव की बहनें एक साथ दिनभर आकर काम कर देती हैं। बस हमें तो सिर्फ उनको खाना खिलाना होता है। उनका घूमना हो जाता है, सामूहिकता बढ़ती है और सेवा का भाव भी मन में पनपता है। उत्सव का माहौल बन जाता है।



मोहनभाई ने एम.ए., एम.एड. किया है। अच्छी नौकरी मिल सकती थी। परंतु गुजरात विद्यापीठ में पढ़ते समय वहां के पुस्तकालय में 'माणसाईना दीवा' रविशंकर महाराज पर लिखी पुस्तक पढ़ी। महाराज ने चोर-डाकुओं के बीच जो कार्य किया, उसने उन्हें गांवों में काम करने की प्रेरणा दी। विद्यापीठ के माध्यम से गांवों की पदयात्रा, शिविर, गांधी-कथा, अध्ययन ने

विचारों को खाद-पानी दिया। जीवन को दिशा मिली। ग्राम-शिल्पी के नाते 2013 में गांव में बैठ गये। खेती, आरोग्य, शिक्षण आदि कार्य में जुट गये और गांव के करीब सौ युवाओं को जोड़ा। उनके पिताजी खेती करते थे तो उस अनुभव से उन्होंने सजीव खेती के बारे में समझाना शुरू किया। औजार बैंक बनाया, जिसमें खेती के औजार रखे जाते हैं, उसका संचालन गांव के युवा करते हैं। गांव में पानी की समस्या बहुत थी तो मोहनभाई ने गांव के श्रम व कुछ दान से पांच कुंए व दो चेकडेम बनवाये। पूरक रोजगार के रूप में नर्सरी व मधुपालन का कार्य करते हैं।

सुबह हम ग्राम-दर्शन के लिए गये। गांव की बहनों व युवाओं की सभा हुई। आभाबहन के गीत के साथ उन बहनों ने अपनी भाषा में गीत सुनाये। फिर सबने मिलकर वहां का स्थानीय भोजन उम्बाडिया का सहभोजन किया। उसके बाद हमने विदा ली।



मैत्री

विचारों की छेनी

कंचन

‘सतां संगः’ के इस मिलन में हमें बोलने का विषय मिला है कि किस संत-महापुरुष ने हमारे जीवन पर क्या असर डाला है ? मैं देखती हूँ कि जब आध्यात्मिक जीवन की प्रेरणा हुई, तब मैं तलाश में थी गुरुडम और कर्मकांड से मुक्त आध्यात्मिक स्थान की। क्योंकि दोनों के कारण मूल विचार ढंक जाता है, जो एक स्तर से आगे नहीं बढ़ने देता। तभी मुझे सामने खड़े मिल गये विनोबा। जो कहते थे कि मैं किसी का गुरु नहीं, कोई मेरा गुरु नहीं। और अध्यात्म में बंधी-बंधायी पद्धति नहीं होनी चाहिए। उसमें भी विज्ञान के जैसे नये प्रयोग होने चाहिए। पुराने अनुभव का सार लेकर नये क्षितिज में प्रवेश करना चाहिए। बस, मैं चल पड़ी विनोबाजी के साथ।

गांधी-विनोबा का विचार व साहित्य मेरे घर में पहले से था। पिताजी काशी-विद्यापीठ में पढ़ते थे, उसी समय विनोबाजी का पडाव लंबे समय तक वहां रहा। रोज उनका प्रवचन सुनना, कार्यक्रमों में भाग लेना होता। अतः घर में विनोबाजी का काफी साहित्य व ‘मैत्री’ आती रहती। ‘मैत्री’ से विनोबाजी का और ब्रह्मविद्या-मंदिर का परिचय हुआ। ‘मैत्री’ से ही पता चला कि ऐसा एक अनूठा आश्रम, आध्यात्मिक प्रयोगशाला यहां है। ‘मैत्री’ नहीं होती तो मैं यहां तक पहुंच ही नहीं सकती थी। आज मैं ‘मैत्री’ में जो काम करती हूँ, वह ऋणमुक्ति का मेरा प्रयास है।

बस, विनोबाजी का हाथ जो पकड़ा तो हमेशा के लिए उनकी पकड़ में आ गयी। मुझे जीवन की राह मिल गयी। ईश्वर की परम कृपा है कि मैं विनोबाजी के पास पहुंची। मैं 1981 में पहली बार जब यहां

आयी तो विनोबाजी बाह्य जीवन समेटने की तैयारी कर रहे थे। अव्यक्त का वेध लग गया था। वैसे भी उनका जीवन व्यक्त से ज्यादा अव्यक्त रहा है। तो उस समय उस अव्यक्त रूप का दर्शन प्रकर्षता से हुआ।

वैसे तो महापुरुष अपने जीवनकाल में जितने प्रभावी होते हैं, उससे अधिक देहमुक्ति के बाद होते हैं। शरीर से मुक्त होकर अनंत में व्याप्त हो जाते हैं। ईश्वर से एकरूप हो जाते हैं। उनका नाम, शब्द, विचार अधिक घनीभूत होकर प्रेरणा देता है। बापू के लिए तो वे यह कहते ही थे। लेकिन सभी महापुरुषों के बारे में यह देख सकते हैं। तुलसीदासजी ने कहा ही है – नाम उधारे अमित खल। राम से अधिक उनके नाम ने उद्धार किया है। इसलिए भविष्य में विनोबा-विचार अधिकाधिक व्यापक होता जायेगा।

मेरा अपना जीवन, चिंतन, विचार जो भी बना है, वह विनोबा-विचार से बना है। उनसे मैंने भर-भरकर पाया है। जाने-अनजाने वे मुझे आकार देते हैं। अपने लिए विनोबाजी कहते थे कि यह विनोबा ज्ञानोबा का बनाया हुआ है। वैसे ही मुझे लगता है कि विनोबा-विचार मेरा जीवन गढ़ता रहता है। जैसे सब नदियों का जल पवित्र है, लेकिन गंगाजल की विशेष महिमा है। वैसे ही सभी विचार अमूल्य हैं लेकिन विनोबा-विचार मेरे लिए विशेष है। आकाशगंगा के जैसे उनके विचार व्यापक, लेकिन हम जैसों के लिए धरती पर गंगा की धारा बनकर उतरे। जिसमें हम अवगाहन कर सकते हैं और पवित्र बन सकते हैं।

मैंने विनोबाजी के अलावा दूसरा साहित्य बहुत

कम पढा है। 'मैत्री' के काम के लिए जितना आवश्यक है, उतना ही। अन्य बहुत पढने के लिए समय भी नहीं, शक्ति भी नहीं। और मानती हूँ कि एकाग्रता से समग्रता सध सकती है। अन्य संतों-महापुरुषों के बारे में मेरी जानकारी मुख्यतः विनोबाजी के ग्रंथों के माध्यम से हुई है। जैसे - बायबल, कुरान, धम्मपद, जपुजी आदि को जो समझा है थोड़ा-बहुत, वह विनोबाजी के सारग्रंथों से। उसका मुख्य संदेश, नवनीत निकालकर उन्होंने रख दिया है। वह देख लिया तो समन्वित दृष्टि मिल जाती है। इन दिनों हमारा वेद-उपनिषद का सहअध्ययन चल रहा है। वह भी सार-संक्षेप करके रखा है तो इधर-उधर भटकने की जरूरत नहीं।

गुरुबोध-सार और ज्ञानदेव-चितनिका से शंकराचार्य-ज्ञानेश्वर का परिचय होता है। विशेष परिचय हुआ नामघोषा से। मैं असम में पांच साल रही हूँ तो स्वाभाविक है कि संत माधवदेव के इस ग्रंथ से परिचय हो। उसकी पहली ही घोषा एकदम ध्यान खींचती है - मुदितत निस्पृह जिटो सेहि भक्तक बमो। नामघोषा में मुक्ति के निस्पृहता की बात 17 बार आयी है। जहाँ मुक्ति से ही निस्पृहता हो, वहाँ और किस चीज से स्पृहा होगी ? विनोबाजी के जीवन में उसकी झलक दीखती है। उनके सामूहिक मुक्ति के विचार की पुष्टि इससे होती है। वैसे ही अद्भुत शब्द सेवारस, निर्मल भक्ति आदि अनेक मुद्दे निकालकर सामने रखे। जिसकी तरफ विनोबाजी के कारण ध्यान गया। इन ग्रंथों का थोड़ा-बहुत जो परिचय हुआ, वह नागरी लिपि में छपने के कारण। तब ध्यान में आता है कि विनोबाजी नागरी पर इतना क्यों जोर देते थे।

उसी तरह से रामायण-भागवत आदि ग्रंथों में से साधना के लिए जरूरी हिस्सा ही चयन किया है। ये

बहुत मधुर धर्मग्रंथ हैं। सैकड़ों-हजारों सालों से उसके माधुर्य ने जनमानस के जीवन को मधुर बनाया। संसार के कष्टों को सुसह्य बनाया। लेकिन जिसे साधना की गहराई में जाना है, उसे मूल में गोता लगाना पड़ेगा। ऊपर के माधुर्य में ही न उलझकर भीतर जाना होगा। ज्ञानेश्वरी के बारे में भाऊ पानसे को एक पत्र विनोबाजी ने लिखा है कि "वहाँ सत्य ने साहित्य की पोशाक पहनी है।" ज्यादातर लोग पोशाक में उलझ जाते हैं। लेकिन विनोबाजी ठीक जीवनदृष्टि देते हैं कि उससे ऊपर-आगे जाना है। ऐसी मूलग्राही, निःसंदिग्ध, शुद्ध दृष्टि के कारण मुख्य विचार की तरफ ध्यान जाता है। जिससे अवांतर बातों में उलझने का खतरा नहीं रहता। मुझे तो इससे इतनी ताकत महसूस होती है कि किसी भी बड़े से बड़े विचार के सामने मैं निःशंक होकर खड़ी हो सकती हूँ। कहीं भी न्यून नहीं पड़ूंगी।

विनोबाजी का एक विचार मुझे बहुत अच्छा लगता है कि ईश्वर के बाद मेरा गणित पर विश्वास है। उनके जीवन के हर क्षेत्र में जैसे ईश्वर बुना हुआ था, वैसे गणित बुना था। उन्होंने एक सूत्र ही दिया है, गणित सहकारी। हमारा सब कुछ नपा-तुला हो। दवा जैसे नाप-तौलकर लेते हैं, वैसे आहार-निद्रा सबमें नाप-तौल हो। गीता-प्रवचन में कहा ही है कि प्रत्येक इंद्रिय पर पहरा हो कि मैं ज्यादा तो नहीं खाता, ज्यादा तो नहीं पीता, ज्यादा तो नहीं सोता... इसकी बारीकी से जांच होनी चाहिए। उसके लिए जीवन में नियमितता और परिमितता हो। गीता इसे ही दुःखनाशन योग कहती है - योग हा दुःखनाशक।

मेरे लिए वह सहज है। हर काम ठीक समय पर होना चाहिए, यह पिताजी का संस्कार पडा है। कितना भी काम हो, समय पर करना। प्रार्थना, खाना-पीना, सोना सब समय पर। कभी उससे

तकलीफ भी होती है। 'मैत्री' के काम में कभी डूबी हूं, उठने से लिक टूट जायेगा, यह जानती हूं, फिर उस प्रवाह में आने में समय लगता है, फिर भी उठती हूं। नहाना-कपड़े धोना, सबका एक निश्चित समय है। कुछ विशेष काम करना है तो उसमें कितना समय लगेगा, यह गणित दिमाग में हो जाता है।

विनोबाजी कहते थे कि रात में कभी नींद खुल जाती है तो घड़ी देखने के पहले समय का अनुमान करता हूं। दो-चार मिनट का फर्क हो तो पास, नहीं तो खुद को फेल करता हूं। इतना उनका नींद पर भी काबू था। इतना तो नहीं, फिर भी मेरा सोने-जागने का समय निश्चित है। शाम की प्रार्थना के बाद कमरे में विष्णु-सहस्रनाम करके सो जाती हूं। फिर दूसरा कोई काम नहीं। इस सबके कारण नियमितता, व्यवस्थितता, तटस्थता, सातत्य सधता है। मेरा थोड़ा भी समय फालतू जाये, यह मुझे बिलकुल मंजूर नहीं।

मैं देखती हूं कि मेरे स्वभाव में थोड़ी सख्ती है, कठोरता है। कभी कोई अतिथि कहते हैं कि चलते समय आप 'मिलिट्री मैन' लगती हैं। कोई कहते हैं, आपसे डर लगता है। तमिलनाडु से आये मेहमानों ने मेरा नाम कर दिया, झांसी की रानी! यह सही है कि मुझे लुंजपुंज, ढीलाढाला बिलकुल पसंद नहीं। इस विषय में विनोबाजी के एक वाक्य से मुझे बहुत आनंद होता है कि स्त्री में प्रखरता हो और पुरुष में सौम्यता। तभी पूर्णता आयेगी। ब्रह्मचर्य में स्त्री-पुरुषों के गुणों का परस्पर विकास हो।

आज के जमाने में जबकि स्त्री का शरीर बाजार और भोग की चीज बनती जा रही है। स्त्री पर आक्रमण बढे हैं। तब स्त्री में प्रखरता होना बहुत जरूरी है। नहीं तो आसानी से दबी-कुचली जाती है और वह स्वयं भी जरा-से प्रवाह में बहने लगती है। रामायण में सीता का उदाहरण दिया गया है कि

अप्रैल 2022

राक्षसों की नगरी में रहकर भी वह कैसे सुरक्षित रही। यह कोई असामान्य बात नहीं है। शास्त्रकार ऐसे उदाहरण सामने रखते हैं, जिसे कोई भी सामान्य जागृत स्त्री कर सकती है।

ऐसे तो अनेक उदाहरण दे सकती हूं कि विनोबाजी के किन विचारों ने मुझे आकर्षित किया, गढ़ा और जीवन की दिशा दी। लेकिन मुझे विनोबाजी का सबसे अधिक कोई विचार प्रिय है, आकर्षित करता है तो वह आत्मा-विषयक विचार है। यहां की बहनों से वे कहते थे कि आपके साथ मेरा संबंध आत्मा का है।

उनका एक प्रसिद्ध विचार तो सारी मानवता का मानो आवाहन करता है – “जिनकी मुझ पर यत्किंचित भी श्रद्धा होगी, जिनके कानों तक मेरा शब्द पहुंचता होगा, उनको मेरा यही कहना है कि आत्मज्ञान का हेतु रखकर ही दुनिया में बरतें। उसी के लिए जीयें। दूसरा कोई उद्देश्य न हो।”

इस विचार का तो मानो मेरे भीतर जप ही चलता है। इतनी शांति, शीतलता, शक्ति इससे मिलती है। जैसे अग्नि में कागज का टुकड़ा डालें तो तुरंत भस्म हो जाता है। वैसे ही ऐसे विचारों में सारी दुनिया की समस्याएं भस्म हो जाती हैं।

मेरे मन में कभी प्रश्न उठता है कि ऐसे विचार मेरी कल्पना और चिंतन में तो गूंजता रहता है लेकिन जीवन में तो उतरा नहीं, फिर कैसे बोल सकते हैं ? तब तुकाराम कहते हैं – नसे तरी मन्नी नसो, परि वाचे तरी वसो... अरे, मन में भले ही न पैठा हो, लेकिन वाणी में तो उतरने दो। जप की इतनी सामर्थ्य गायी जाती है, तो ऐसे विचारों का जप होने दो।

फिर यह भी मन में आता है कि ऐसी बातें बाबा की बेटियां नहीं बोलेंगी तो भला और कौन स्त्री बोल सकेगी ? मुझे जमनालाल बजाज की छोटी बेटी

मदालसाबहन की याद आयी। उनकी शिक्षा विनोबाजी के पास हुई थी। रोज सुबह 4 बजे लालटेन लेकर एक-डेढ़ किमी. चलकर विनोबाजी के पास पढ़ने के लिए आतीं। एक दिन बहुत आंधी-तूफान था तो नहीं आ पायीं। दूसरे दिन आने पर विनोबाजी ने कारण पूछा तो सारी परिस्थिति बयां की। विनोबाजी ने वह सुनकर फटकार लगायी कि “क्या तुम मिट्टी का ढेला थी, जो पानी में गल जाती ?” यानी हम मात्र शरीर नहीं हैं, आत्मा हैं यह विचार वे सबमें दृढ़ करते थे।

गीता-प्रवचन में तो उन्होंने आत्मज्ञान की मशाल ही मानो प्रज्वलित करके रख दी है। वहां कहा है कि साधक के पास विशाल कल्पना होगी, आत्मविश्वास होगा, तभी वह टिकेगा। उच्च आकांक्षा नहीं हो तो एक कदम भी आगे नहीं बढ़ सकते। चंडूल पक्षी का उदाहरण देते हुए कहा है कि वह रोज सुबह सूर्य तक पहुंचने के लिए उड़ान भरता है। लेकिन कितनी भी उड़ान भरे तो भी वह सूर्य तक नहीं पहुंच सकता। फिर भी कल्पना से वह पहुंच जाता है। और हम उल्टा ही करते हैं। जितना ऊपर जा सकते हैं, उतना भी नहीं उड़ना चाहते। अगर हमारी कल्पना के ही पांव टूट गये तो नीचे ही गिरेंगे। अतः कल्पना को ऊपर ले जाओ, उसे सिकोड़ो मत। कल्पना से मनुष्य आगे बढ़ता है।

विनोबाजी आगे कहते हैं – “इस नरदेह में अपार शक्ति भरी है, यह हमारे सामने अनेक संतों-महापुरुषों के उदाहरण से सिद्ध हो चुका है। अतः मैं भी आगे बढ़ूंगा, ऊंची उड़ान भरूंगा। इस नरदेह में ज्यों का त्यों पड़ा नहीं रहूंगा।”... आखिर इन महापुरुषों-संतों को भी हम जैसे ही 24 घंटे ही मिलते थे। हमारे जैसी उन्हें भी देह-मन-बुद्धि-इंद्रियां थीं। तो

अगर वे इतनी ऊंचाई पर जा सके तो हम क्यों नहीं जा सकते ? हमारे लिए क्यों असंभव है ?... ऐसा सोचने पर लगता है कि विनोबाजी पीछे खड़े होकर कहते हैं, शाबाश ! आगे बढ़ो। विश्वास रखो और असफल होने पर भी प्रयत्न मत छोड़ो। पुरुषार्थ की पराकांक्षा होने पर वह मददगार तैयार है।...

एक प्रसंग याद आता है। बहुत प्रसिद्ध प्रसंग है। एक बार विनोबाजी एक हौज के पास खड़े थे। हौज में पानी नहीं था और वह बहुत चिकना था। उसमें एक कीड़ा ऊपर चढ़ने की बार-बार कोशिश करता और फिसलकर गिर जाता। उसके प्रयत्न की तरफ विनोबाजी का ध्यान गया और उन्होंने लकड़ी से उसे बाहर निकाला। अगर वह बार-बार प्रयत्न नहीं करता तो विनोबाजी का ध्यान भी नहीं जाता और उसका उद्धार भी नहीं होता। वैसे ही हम प्रयत्न करते रहेंगे तो ईश्वर को दया आयेगी और हमारा उद्धार होगा। उद्धार तो उसी की कृपा से होगा, लेकिन हमारे प्रयत्न के बिना नहीं। उद्धार के लिए भगवान खड़ा है, बैठा भी नहीं है। बस, हमारे सच्चे प्रयत्न का इंतजार कर रहा है।

इस प्रकार विनोबाजी के अनेक विचारों ने मुझे छेनी लेकर गढ़ने का काम किया है। उसे मैंने थोड़े में रखने का प्रयत्न किया है। महापुरुष तो ज्ञान के सागर होते हैं, लेकिन हमारे पास जितना बड़ा पात्र और जैसी पात्रता होगी, उतना ही मिलेगा। और मुझे तो अपनी पात्रता से बहुत अधिक-अधिक मिला है, उसकी धन्यता लगती है।

[विनोबाजी के निर्वाण-दिन पर 2021 में संपन्न हुए अनौपचारिक मिलन में किया प्रवचन।]



यह पूरा होकर रहेगा

सुरेश राग

गांव कौंधियारा, तहसील करछना, जिला इलाहाबाद। हम लोग 6 मील की पदयात्रा करके शाम को सूर्यास्त के बाद गांव में पहुंचे। इस गांव में इलाहाबाद जिला भूदान-समिति के पूर्व कार्यालय-मंत्री श्री. छेदीलाल त्यागी थे। वहां उन्होंने एक विद्यालय और वाचनालय खोल रखा है। रात को एक सभा रखी गयी, जिसमें भूदान का विचार रखा। विचार की पहुंच के रसीद के तौर पर भूदान मांगा। छेदीलालभाई ने उसका आरंभ किया। फिर लोगों में भी हिम्मत आयी। एक के बाद एक दाता खड़े होने लगे। हम लोग दानपत्र भरने में लग गये।

सहसा एक वयोवृद्ध ने कहा - “हमारा भी आठ बिस्वा लिख लो।” यह सुनकर कुछ लोग हंसने लगे। हमने पूछा कि बाबा आपके पास कितनी जमीन है? वह तो चुप रहे लेकिन दूसरे लोगों ने बताया कि ढाई-सौ बीघे से कम नहीं होगी।

हमने हाथ जोड़कर दान लेने से इन्कार करते हुए कहा - “बाबा! आपसे आठ बिस्वा लेकर आपकी बदनामी नहीं करानी है।”

“बदनामी किस बात की?”

“लोग यही कहेंगे न कि विनोबाजी के आदमी आये थे और उनको आठ बिस्वा देकर आपने ठग लिया।” वे चुप रहे।

मैंने आगे कहा - “बाबा आपकी हस्ती तो कहीं ज्यादा बड़ी है।”

“दान तो श्रद्धा का होता है।”

“जरूर। मगर सामर्थ्य का भी होता है। आपके

ही सामने दो बीघेवाले भाई ने चार बिस्वा दिया है। और अगर हमें कोई स्कूल, मंदिर या धर्मशाला बनानी होती तो आपका आठ बिस्वा सिर-आंखों पर कबूल करते। मगर यह दान तो गरीबी मिटाने के लिए, धरतीमां की खरीद-बिक्री बंद करने के लिए और प्रेम राज्य लाने के लिए है।”

“बात आपकी सही है। लेकिन हम ज्यादा दान नहीं दे सकते।”

“इसका माने यही है कि हम अपनी बात अच्छी तरह आपको समझा नहीं सके। आप फिर विचार करें और इस समय न देकर बाद में दें।”

वह दान हमने नहीं लिया। इसी तरह एक और दान का इन्कार किया। फिर भी सात दानपत्र भरे गये।

दूसरे दिन सुबह हम गांव से निकलने लगे। गांव की सीमा तक आये होंगे कि एक मां तेजी से चलकर हमारी ओर आयी। वह जल्दी-जल्दी बोलने लगी - “भइया, हमसे भी दान ले जाओ।”

हम ठहर गये - “हां, हां, जरूर दो।”

उसके पास दस बीघा जमीन थी। उसमें से सवा बीघेवाला खेत देना चाहती थी। हमने दानपत्र भरा और उस मां से अंगूठा लगाने को कहा। तब उसने कहा कि मेरा बेटा सही करेगा। वह जाकर अपने बेटे को बुला लायी। बेटे ने आकर दस्तखत किया।

हम हाथ जोड़कर आगे बढे। गांव के आखिर में एक हरिजन परिवार था। कुछ जमीन थी उनके पास।

रात को जो दो लोगों से कम दान लेने से इन्कार किया था, उसकी खबर सारे गांव में फैल चुकी थी। उसके कारण भूदान का रहस्य लोग अपने आप समझ गये।

घर का मुखिया चौधरी कहने लगा - “हमारी तो औकात ही क्या ! मगर धर्म का दान है। हमारे परिवार की तरफ से आधा बीघा ले लो।” हमने दानपत्र भरा। चारों भाइयों ने अंगूठा लगाया। मुखिया गद्गद होकर कहने लगा - “बाबू ! आप लोगों ने बड़ा नेक काम उठाया है। यह पूरा होकर रहेगा।”

* *

इलाहाबाद जिले का ही बरनपुर गांव। रात को आठ बजे गांव में पहुंचे। जीवनदानी कार्यकर्ता श्री राघव शुक्ल का घर। पहले से इत्तला थी। लोग इकट्ठा हुए थे। प्रार्थना के साथ तुरंत सभा शुरू कर दी।

वहां ज्यादातर भूमिहीन लोग बैठे थे। थोड़े में भूदान का विचार समझाकर उनसे कहा - “यह देने का आंदोलन है। आप सब सोचते होंगे कि हमारे पास जमीन तो है नहीं, हम क्या दें ? लेकिन कोई होता है जमीन और पैसे का धनी। कोई होता है मेहनत का धनी। यह दुनिया जमीन या पैसेवाले को अमीर कहती है और मेहनतवाले को गरीब। मगर सच यह है कि दोनों ही अमीर हैं और दोनों ही गरीब हैं। एक जमीन व पैसे का अमीर लेकिन मेहनत का गरीब। दूसरा जमीन व पैसे का गरीब और मेहनत का अमीर। भगवान ने ऐसा किसी को नहीं बनाया जो हर तरह से गरीब हो। किसी के पास कोई धन तो किसी के पास कोई धन। इस वास्ते आप भी दे सकते हैं, आपको देना चाहिए। जब आप देंगे तो दूसरों से मांग भी सकते हैं। इसी तरह भूमि की मालकियत मिटेगी

और खेती गांव-गांव में प्रेम से बंटेगी। मगर पहले खुद देंगे, फिर भर-भरकर पायेंगे।”

वहां दरिद्रनारायण का ही मेला लगा था। एक बुजुर्ग ने खडे होकर कहा - “हम साल में पंद्रह सेर अनाज दिया करेंगे।” वह एकदम भूमिहीन, दूसरों के खेत में मजदूरी करनेवाला बूढ़ा, उसने सवा सेर महीने या साल में पंद्रह सेर का दान लिखवाया। हर महीने की एक दिन की कमाई। तुरंत एक हरिजन खड़ा हुआ। वह उससे भी ज्यादा कमजोर, भूमिहीन। उसने भी पंद्रह सेर का दानपत्र लिखवाया। दोनों ने अंगूठे लगाये।

फिर क्या था ? देने का तांता ही लग गया। एक-दो नहीं, तैंतीस भाइयों ने पंद्रह सेर वार्षिक संपत्तिदान लिखवाया। ये सब तीन गांवों के लोग थे। सभी भूमिहीन। सबने दिया और कहा कि हमारे गांव में आप आयें तो औरों से भी दिलवायेंगे।

परंतु अभी तक भूमि दान में नहीं मिली थी। हमने लोगों से पूछा कि क्या इस सभा में भूमि का दान कोई नहीं करेगा ?”

“हमने तो दिया न !”

“ठीक है, आपने तो संपत्तिदान दिया। मगर क्या इस सभा में जमीन रखनेवाला कोई नहीं है ?” माई का एक लाल खड़ा हो गया। नाई का पेशा करता है। बड़ा परिवार है। पांच-छः बीघा जमीन है, दस बिस्वा लिखवाया। एक और खड़ा हुआ, उसने भी दस बिस्वा दान लिखवाया।

इस तरह पैंतीस दानपत्र भरे गये। हमने जनता-जनार्दन को प्रणाम किया। “हमारे गांव में बिना जमीन कोई न रहेगा, कोई न रहेगा” के उद्घोष और जय-जयकार के साथ सभा समाप्त हुई।

[भू.य.1957]

प्रेमभरे मेले में गीता

जरा-सी भीतर डुबकी लगती
तो क्षितिज अंदर की खुलती जाती
क्षितिज !....

समझ की, भाव की, शब्द की
और साथ ही
उस अव्यक्त अज्ञेय अनंत की !...

सामने एक शब्द सरकता आया
आज तो वह खूब मन को भाया
कौन-सा वह शब्द ?
'सामूहिक साधना',
आज अनजाने हो गयी आराधना !
धीमे-धीमे वह बोल रहा है
अंपना गुपित कुछ खोल रहा है
'सामूहिक साधना' का क्या है मानी ?
अब तक तो बात खास कुछ न जानी,
आज थोड़ा आता है ध्यान में
और मगन कर देता आनंद में।

'सामूहिक साधना' यानी
जहां वाद-विवाद का न हो झमेला
जहां कोई न महसूस करे अकेला
जहां हो सबका सहजभाव का मेला
जहां अंतर में भाव भरा, 'सबका भला'
वहां समूह-साधना करे बसेरा...

आज सुदिन है बड़े सौभाग्य का,
ब्रह्मविद्या-मंदिर के जन्मदिन का,
आज है दिन भक्ति की पावन गंगा में
पलभर खुदको डुबोने का
'निजभाव' की झांकी लेने का।
संत-समागम पाने का,
परम समागम पाने का॥

— 25 मार्च 2022 के निमित्त

अप्रैल 2022

श्रीअरविंद : [3]

उषा

ईश्वरी आदेश

श्रीअरविंद जेल से छूटे। बाहर आकर देखा तो स्वातंत्र्य की लड़ाई में प्रजा का जोश मंद हो गया है। बड़े-बड़े नेता जेल में थे। प्रजा को फिर से जाग्रत करने का काम उन्होंने शुरू कर दिया। जगह-जगह पर व्याख्यान का सिलसिला शुरू किया। 'कर्मयोगिन्' और 'धर्म' नाम से दो साप्ताहिक के प्रकाशन का काम भी शुरू किया। धर्म और आध्यात्मिकता की बुनियाद पर प्रजा में राष्ट्रभक्ति, वीरता, स्वार्पण का भाव जाग्रत हो, ऐसे लेख लिखने लगे। सरकार उन्हें मुक्त रहने देना चाहती नहीं थी। उसे तो किसी भी कारण से अरविंद को पकड़ना था। उनके छोटे-से-छोटे कार्य की पूरी जानकारी रोज-रोज गवर्नर-वाइसरॉय तक पहुंचायी जाती थी। भगिनी निवेदिता ने उन्हें चेतावनी दी थी - 'भूगर्भ में चले जाइए या ब्रिटिश इंडिया छोड़ दीजिए। सरकार आपको फिर से पकड़ेगी और फिर छोड़ेगी ही नहीं।' और एक शाम श्रीअरविंद को समाचार मिला कि दूसरे दिन उन्हें पकड़नेवाले हैं। उनको अंदर से आदेश मिला - 'चंद्रनगर जा'। कुछ भी तैयारी किये बिना पहने हुए कपड़े से ही वे उसी शाम चंद्रनगर जाने निकल पड़े। चंद्रनगर में कहां जाना है, क्या करना है, इसका कुछ भी अंदाज उनके चित्त में नहीं था। भगवान का आदेश हुआ है इसलिए जाना है। गंगा किनारे जाकर अपने दो साथियों के साथ वे नाव में बैठ गये। नाव रातभर पानी में चलती रही और सुबह अंधेरे में ही चंद्रनगर पहुंची। वहां ब्रिटिश सीमा पूरी होकर फ्रेंच शासन आ गया था। अरविंद कहां हैं इसकी खबर बाहर कहीं न जाये इसकी चंद्रनगर में पूरी सावधानी रखी जाती थी। वहां मोतीबाबू नाम के एक शुभेच्छु मिल गये जिन्होंने सब तरह से श्रीअरविंद को

संभालने की जिम्मेदारी ले ली। चंद्रनगर में श्रीअरविंद डेढ़ माह रुके। वहां के सुविधापूर्ण एकांतवास में उनको आंतरिक साधना के लिए मुक्त मैदान मिल गया। राजकारण की दौडधूप की प्रवृत्ति छूट गयी और उन सबसे अलिप्त होकर वे ध्यान-धारणा में डूब गये। कलकत्ता में श्रीअरविंद को खोज न पाये तो सरकारी गुप्तचर चंद्रनगर तक पहुंच गये। उनसे बचने के लिए मोतीबाबू ने श्रीअरविंद को फ्रांस जाने की सलाह दी। उस बारे में सोचते हुए श्रीअरविंद को आदेश मिला - 'पोंडिचेरी जा'। सरकार की नजर से बचकर पोंडिचेरी पहुंचना आसान बात नहीं थी। किंतु ईश्वर का आदेश था और ईश्वर ने ही उसे सार्थ किया। अनेक मुसीबतों के बीच में से मार्ग निकलता गया। और 4 अप्रैल 1910 की शाम को श्रीअरविंद ने पोंडिचेरी की भूमि पर पैर रखा, तो रखा ही। आध्यात्मिक साधना के गहनतम रहस्यों को सुलझाते हुए वे पैर जीवन के अंतिम क्षण तक वहीं डटे रहे। और एक समय का मछुआरों का गांव पोंडिचेरी श्रीअरविंद की तपस्या से तीर्थभूमि बनकर विश्व के नक्शे पर चमक उठा।

पोंडिचेरी का साधनाकाल :

श्रीअरविंद पोंडिचेरी आ गये। वहां कितना रहना होगा इसका स्पष्ट खयाल उन्हें नहीं था। प्रारंभ में तो उन्होंने माना था कि कुछ समय के लिए पोंडिचेरी में रहना होगा। किंतु वहां उनकी साधना व्यापक और गहन बनती चली। पोंडिचेरी रहने का समय बढ़ता गया और आखिर में हमेशा के लिए पोंडिचेरी रहने का तय हुआ। शुरू के दिनों में उनके साथ चार शिष्य थे। किराये के मकान में सबका सहजीवन चल रहा था। आर्थिक मुसीबत तो थी ही। कलकत्ता से पैसा भेजना यानी सरकार की नाराजगी मोल लेना। गुप्त रीति से चंद्रनगर से थोड़ी बहुत मदद मिलती थी किंतु वह भी नियमित तौर पर नहीं मिलती थी और जो भी मिलती

मेत्री

वह अपर्याप्त होती थी। खाना खूब सादा रहता था। बिजली थी नहीं। एक मोमबत्ती और एक केरोसिन के दीपक से काम चलाया जाता था। स्नान भी खुले नल पर बारी-बारी से किया जाता था। शरीर पोंछने के लिए सबके बीच में एक ही टॉवेल रहता था। सबसे आखिर में श्रीअरविंद स्नान करते थे तो उसी गीले टॉवेल से शरीर पोंछते थे। प्रथम दो साल इस प्रकार की आर्थिक असुरक्षितता रही। फिर धीरे-धीरे मदद मिलना शुरू हुआ। आर्थिक दबाव कम हुआ। किंतु ब्रिटिश सरकार लगातार पीछे लगी थी। उन्हें तो किसी भी प्रकार से श्रीअरविंद को पकड़ना ही था। सरकार ने तरह-तरह से योजना बनायी किंतु एक में भी कामयाब नहीं हुई। सरकार के छल-प्रपंच चलते रहे किंतु श्रीअरविंद बिल्कुल अलिप्तभाव से अपनी साधना में डूबे रहे। 1910 से 1914 तक उनका मौन साधनाकाल चला। उस दरम्यान उनके समक्ष नयी चेतना के अवतरण की साधना का मिशन स्पष्ट हो गया था। मनुष्य की निम्न प्रकृति को दिव्य बनाने की वह साधना थी। उस कार्य को श्रीअरविंद ने 'अतिमनस' कहा। मन-प्राण-देहमय निम्न प्रकृति में परमात्मा की पूर्ण चेतना का अवतरण कराने का, मानव-जीवन में प्रभु को प्रकट करने की वह साधना थी।

उन्हीं दिनों में श्रीअरविंद की मुलाकात फ्रांस के पोल रिशार के साथ हुई। उन्होंने श्रीअरविंद को युगपुरुष कहा। उनकी पत्नी मीरा योगमार्ग की साधिका थीं। उन्हें बहुत कुछ गुप्त अनुभूतियां होती थीं और वह मार्गदर्शन के लिए गुरु की खोज में थीं। श्री रिशार को लगा कि मीरा खोज रही है ऐसा यह पुरुष है। फिर मीरा अरविंद के पास आती हैं और श्रीअरविंद के आंतरबाह्य साधना के साथ एकरूप बन जाती हैं।

आध्यात्मिक अनुभूतियों से समृद्ध ऐसी श्रीअरविंद की योगसाधना का लाभ लोगों को मिले, उस दृष्टि से रिशार और मीरा ने एक आध्यात्मिक

अप्रैल 2022

मासिक के प्रकाशन की योजना सोची। श्रीअरविंद की सम्मति मिली और 1914 के अगस्त माह में श्रीअरविंद के 42 वें जन्मदिन पर 'आर्य' मासिक का प्रथम अंक प्रकाशित हुआ। सतत सालों तक श्रीअरविंद उसमें अपने ज्ञान के खजाने को उंडेलते रहे। उस मासिक में धारावाहिक रूप में श्रीअरविंद के गीता, उपनिषद, दिव्य जीवन, योगसमन्वय जैसे ग्रंथ प्रकाशित होते रहे। 'आर्य' अंग्रेजी और फ्रेंच ऐसी दो भाषाओं में प्रकाशित होता था। आर्य शुरू हुआ और एक साल में विश्वयुद्ध शुरू हो गया। मीरा और रिशार को फ्रांस वापस जाना पड़ा। 'आर्य' की फ्रेंच आवृत्ति बंद हो गयी और 'आर्य' की पूरी जिम्मेदारी श्रीअरविंद पर आ पड़ी। 'आर्य' में लिखने के लिए श्रीअरविंद पहले कुछ सोचते नहीं थे। वे सीधे टाइपराइटर पर बैठ जाते थे। उनकी अंगुलियां चलने लगती थीं और उनके मस्तिष्क में से ज्ञान-प्रवाह सीधा कागज पर अंकित हो जाता था। एकांत कमरे में की हुई साधना अब व्यक्तिगत नहीं रही, पूरे विश्व के लिए खुल गयी। 'आर्य' के द्वारा बौद्धिक स्तर पर श्रीअरविंद के ज्ञान का व्यापक प्रचार हुआ।

विश्वयुद्ध के निमित्त रिशार-मीरा को वापस पेरिस जाना पड़ा था। वहां से मीरा 1920 में पोंडिचेरी वापस आयीं और तब से पोंडिचेरी उनका कायम का निवास-स्थान बन गया। मीरा को श्रीअरविंद में अटूट श्रद्धा और अपूर्व भक्ति थी। श्रीअरविंद ने मीरा की दिव्य शक्ति पहचान ली थी। वे उन्हें 'मदर' कहकर पुकारते थे। श्रीअरविंद मदर को पूर्णयोग की अधिष्ठात्री दिव्यशक्ति मानते थे और उस प्रकार उनसे व्यवहार करते थे।

1910 से 1914 श्रीअरविंद का मौन साधना-काल, उनका मार्गखोजन का काल था। 1914 से 1920 दरम्यान आंतरिक साधना के साथ 'आर्य' पत्रिका के निमित्त लेखनकार्य भी हुआ। 1920 में

मदर पोंडिचेरी रहने आ गयीं। 1920 से 1926 श्रीअरविंद का कठिन साधनाकाल रहा। 1914 से 1920 दरम्यान उन्होंने अतिमनस चेतना में आरोहण सिद्ध किया था। किंतु उस चेतना का निम्न प्रकृति में अवतरण का कार्य बाकी था। 1920 से 1926 में वे पूर्ण एकाग्रता से ऊर्ध्वचेतना के अवतरण कराने के कार्य में लगे थे। उनकी ऊर्ध्वशक्ति के अवतरण की साधना अविरत चलती रही। और 24 नवंबर 1926 के दिन अधिमनस चेतना का आविर्भाव हुआ। तब से 24 नवंबर को अधिमनस के अवतरण का दिन, आश्रम में सिद्धि-दिन के तौर पर मनाया जाता है।

मानव-प्रकृति में दिव्य रूपांतर करने का श्रीअरविंद का लक्ष्य था। उसके लिए अतिमनस चेतना का अवतरण जरूरी था। अधिमनस चेतना अतिमनस चेतना के अवतरण का प्रवेशद्वार बन सकती थी। श्रीअरविंद को अतिमनस चेतना के अवतरण के लिए स्थूल वातावरण से दूर रहने की आवश्यकता महसूस हुई और उन्होंने एकांतवास में जाने का सोचा। उन्होंने सबको बता दिया कि अब माताजी मेरा प्रतिनिधित्व करेंगी और सब कुछ संभालेंगी। माताजी की गुरु के तौर पर स्वीकार करने की बात सब साधकों को स्वीकार्य नहीं थी। तो कुछ साधक आश्रम छोड़कर चले भी गये। श्रीअरविंद ने अपनी बात को पकड़ कर रखा और खुद अपने कमरे की अभेद्य गुफा में बैठ गये। उस कमरे में माताजी और सेवक चंपकलाल को छोड़कर अन्य किसी को प्रवेश करने की इजाजत नहीं थी। 1926 से 1938, बारह साल उन्होंने एकांत साधना में बिताये। 1938 में अकस्मात उनके पैर की हड्डी टूटी तब उस कमरे की अभेद्यता भी टूटी। और शुश्रूषा निमित्त शिष्यों का उनके कमरे में प्रवेश मान्य हुआ। अन्यथा साल में दो दिन दर्शनदिन के निमित्त श्रीअरविंद लोगों के समक्ष आते थे। एकांतवास के उन बारह सालों में श्रीअरविंद

का भक्तों और शिष्यों के साथ का सीधा संबंध छूट गया था। किंतु पत्रों द्वारा कोई भी व्यक्ति उनसे संपर्क कर सकता था। उन बारह सालों में श्रीअरविंद ने असंख्य पत्र लिखे। प्रसिद्ध संगीतज्ञ दिलीपकुमार रॉय ने एकांतवास दरम्यान तीन हजार पत्र लिखे और श्रीअरविंद ने उन सब पत्रों का उत्तर दिया। उनके निकट के शिष्य निरोदबर्न के साथ श्रीअरविंद का पत्रव्यवहार साढ़े पांच साल तक चला, जो 1200 पत्रों के दो ग्रंथों में प्रकाशित हुआ है। उनके 'योग पर के पत्र' 1880 पत्रों के तीन खंड में प्रकट हुए हैं। श्रीअरविंद पत्रों के उत्तर रात को लिखते थे। कभी-कभी तो उसके लिए उन्हें पूरी रात जागना पड़ता था। पत्र लिखने के बाद वे आठ घंटे चलते-चलते ध्यान करते थे। दुर्घटना के बाद पत्र-लेखन का क्रम छूट गया। उसके बदले आर्य मासिक में छपे उनके लेख के पुनरावर्तन का काम हाथ में लिया। श्रीअरविंद को लेख लिखने के पूर्व सोचने की जरूरत नहीं रहती थी। उनका सब लेखन ऊर्ध्व में से सीधा उतर आता था। कहीं कुछ छांटने-करने की बात ही नहीं, सहज स्फूर्ति से लिखा जाता था। इसमें सिर्फ 'सावित्री' अपवाद रूप थी। सावित्री यानी 24000 पंक्ति का अंग्रेजी में लिखा गया महाकाव्य। सिर्फ उस एक पुस्तक की अंतिम प्रति तैयार करने के पहले उन्होंने उसकी दस प्रति तैयार की थी। बाकी के उनके ग्रंथों में बिलकुल भी प्रयत्न न करते हुए ऊर्ध्व में से विचारों का सीधा अवतरण होता था और थोड़ा-सा भी परिश्रम किये बिना सबकुछ पूर्णता को पाता था। 'सावित्री' में उससे उलटा क्रम चला। अनेक घट-बढ़ होती रही। कहा जाता है कि उस महाकाव्य में श्रीअरविंद वे अश्वपति के रूप में अपनी और सावित्री के रूप में माताजी की साधना का प्रतीकात्मक आलेखन किया है। उनकी चेतना की सर्वोच्च भूमिका का वह महाकाव्य है। श्रीअरविंद के विपुल साहित्यसर्जन में

‘सावित्री’ का सर्जन विशेष महत्त्व रखता है।

श्रीअरविंद अखबार और रेडियो के द्वारा, भारत और वैश्विक प्रवाहों से अपने को परिचित रखते थे और अगर जरूरत महसूस हुई तो जाहिर क्षेत्र में अपनी तरह से सक्रिय भी बनते थे। उनके योग में वैश्विक परिस्थिति की अवज्ञा नहीं की जाती थी। क्योंकि चेतना के अवतरण के अपने कार्य को वे जागतिक पृष्ठभूमि पर सफल करना चाहते थे।

अतिमनस साधना का स्वरूप

1910 में श्रीअरविंद पोंडिचेरी पहुंचे और मृत्यु तक (1950) पोंडिचेरी में ही रहे। चालीस साल की लंबी अवधि उन्होंने एक ही स्थान में बितायी। पूर्ण एकाग्रतापूर्वक उनकी साधना चली। व्यक्तिशः देखा जाये तो उन्हें न कोई सिद्धि की आकांक्षा थी, न मोक्ष की अभिलाषा थी। उन्हें तो पृथ्वी पर दिव्य जीवन की स्थापना करनी थी। उसके लिए उन्होंने पूर्णयोग की साधना-पद्धति विकसित की। पूर्णयोग यानी मानव को प्रभु बनाने की प्रक्रिया। मानव की सामान्य चेतना का विकास होते-होते वह प्रभु की दिव्यचेतनारूप बन जाने की साधना। दिव्य जीवन के रूपांतर में उनका यह योग यानी चेतना की उत्क्रांति की साधना, चेतना के विकासक्रम पर केंद्रित हुई साधना।

श्रीअरविंद कहते हैं कि सृष्टि के पीछे एक उद्देश्य रहा है। मानव एक लक्ष्य की ओर गति कर रहा है। वह लक्ष्य है – चेतना का विकसित होना। सृष्टि के प्रारंभ में क्या था ? उस समय सिर्फ निष्प्राण जडतत्त्व अस्तित्व में था। एक अवस्था आयी जब इस जडतत्त्व में प्राण का उदय हुआ और निष्प्राण दीखनेवाला तत्त्व प्राणवान बन गया। इस प्रकार खडक या खनिज पदार्थ में से वनस्पति सृष्टि का प्रादुर्भाव हुआ। चेतना का वह सबसे प्रथम स्फुरण था। कालक्रम से उस प्राणतत्त्व के भीतर एक अन्य तत्त्व का प्रवेश हुआ और प्राण के गर्भ में वृद्धिगत होते-होते उसने मन के स्वरूप में जन्म

अप्रैल 2022

लिया। प्रारंभ में वह मन बालदशा में था। इस प्रकार वनस्पतिसृष्टि में से प्राणिसृष्टि का उद्भव हुआ। बालदशा के उस मन में से शुद्ध मन का जन्म हुआ। वह शुद्ध मन यानी विचार, चिंतन। उसमें से मानव का प्रकटन हुआ। प्रकृति की प्रक्रिया अनुसार यह सब होता आया। अभानरूप से प्रकृति में विकासक्रम की यह प्रक्रिया अपने आप घटित होती रही। किंतु मानव की भूमिका पर पहुंचने तक चेतना पूर्णरूप से सभान बनी। अब वह चेतना अपनी ओर मुड़ सकती थी, आत्मावलोकन कर सकती थी। निज के रूपांतर की प्रक्रिया में वह परिणीत हो सकती थी। मानव के आगमन के साथ विकासक्रम विचारपूर्वक, संकल्प-पूर्वक आगे बढ़ता है। श्रीअरविंद कहते हैं कि विकासक्रम की इस गति में मनुष्य मन से आगे बढ़कर चेतना की एक नयी अवस्था में, नयी भूमिका में पहुंचेगा। उस नयी अवस्था को श्रीअरविंद ने नाम दिया – अतिमनस। तो खडक और खनिज में से वनस्पति उत्पन्न हुई, वनस्पति में से प्राणियों का प्रकटन हुआ, पशु में से मनुष्य आया और अब मानव में से अतिमानव भी अवश्य आयेगा। श्रीअरविंद का कहना है कि चेतना का अतिमनस में रूपांतर के लक्ष्य की दिशा में प्रकृति गति कर रही है और मनुष्य भी उसी के लिए प्रयत्न कर रहा है। अभी तक का विकासक्रम पर्दे के पीछे होता रहा और अत्यंत धीमी गति से होता रहा। लाखों-लाखों साल उसमें बीत गये। किंतु अब वह खुल्लमखुल्ला सभान रीति से और अत्यंत गतिपूर्वक होगा।

अतिमनस की यह साधना केवल ऊर्ध्वगमन की ही साधना नहीं है। चेतना ऊर्ध्व में आरोहण करेगी और फिर नीचे उतरेगी। ऊंचे से ऊंचे शिखर पर पहुंचकर, उस शिखर को नीचे-से-नीची भूमिका के साथ जोड़ने का यह योग है। उसके लिए ऊर्ध्व के प्रकाश को नीचे धरती पर लाकर उसे निम्न प्रकृति में

सुप्रतिष्ठित करना होगा। तो प्रथम निम्न प्रकृति में अर्थात् मन-प्राण-शरीर में ऊर्ध्व के उस प्रकाश को ग्रहण करने के लिए आधार तैयार करना पड़ेगा। अगर वह आधार तैयार नहीं होता है तो रूपांतर की प्रक्रिया घटित नहीं होगी। इस प्रकार श्रीअरविंद का योग, चेतना की उत्क्रांति का योग है। उनको जगत को सुधारना नहीं है, बदलना है। भौतिक तत्त्व का दिव्यता में रूपांतर करना है। स्थूल इंद्रियों की शक्ति को नहीं, सचेतन इच्छाशक्ति का विकास करना है। पार्थिवता का दिव्यता में रूपांतर करने के लिए उन्हें अतिमनस के अवतरण का यह कार्य साधना था। दिव्य चेतना में आरोहण कर उस चेतना का निम्न प्रकृति में अवतरण कराने का वह कार्य था।

पार्थिव शरीर में दिव्य चेतना के अवतरण की दृष्टि से श्रीअरविंद ने अपने शरीर पर प्रयोग किये। निद्रा और आहार के संबंध में प्रकृति के कानून से कितना ऊपर उठ सकते हैं, उसके प्रयोग करके देखे। पोंडिचेरी में 23 दिन के उपवास किये। उस प्रयोग के बारे में कहते हैं – उन उपवासों में मैं आहार के प्रश्न को करीबन सुलझा सका था। मैं आठ घंटे चल सकता था। बौद्धिक काम और साधना भी उन दिनों में चालू थे। उन 23 दिनों में मैंने थोड़ी-सी भी कमजोरी महसूस नहीं की। सिर्फ शरीर का मांसल तत्त्व कम हो गया था। उसके स्थान पर अन्य कुछ स्थापित करने में मैं असमर्थ रहा। उपवास के उस प्रयोग के अलावा एक दिन मैंने पोंडिचेरी के बाजार में से ज्यादा मात्रा में अफीम मंगवाकर पी लिया। मेरे पर उसका कोई भी परिणाम नहीं आया। श्रीअरविंद रातभर पत्र लिखते रहते और उसके बाद चलते-चलते आठ घंटे ध्यान करते थे। इस प्रकार आहार-निद्रा के नियमों को उन्होंने वश किया था। अलीपुर जेल में थे तब किसी भी प्रकार के प्रयत्न के बिना शरीर सहज ही ऊंचा उठा हुआ रहता था। शरीर के

उत्थापन की वह सिद्धि बिना प्रयास आयी थी। वे कहते थे कि अगर चेतना का परिवर्तन होता है तो आहार-निद्रा के ढांचे में से बाहर निकल सकते हैं। आत्मा का नियम प्रकृति की सब निम्न आदतों को बदल सकता है। अधिकतर आत्मा में और कम-से-कम प्रकृति में रहने से वह संभव हो सकता।

श्रीअरविंद की रूपांतर की प्रक्रिया व्यक्तिगत नहीं थी। उन्होंने कहा भी है कि अगर मैं अपनी खुद की मुक्ति या सिद्धि चाहता होता तो मेरी साधना बहुत पहले पूरी हो गयी होती। उनकी साधना समग्र मानव-जाति से संबंध रखनेवाली सामूहिक जीवन की साधना थी। समग्र पार्थिव चेतना के रूपांतर की साधना थी। चेतना की उत्क्रांति का उनका यह अतिमनस योग सामान्यजन की समझ से ऊपर की बात लग रही है। किंतु अभिनव योग के उस उद्गाता के प्रचंड पुरुषार्थ की गाथा हमें जरूर नतमस्तक करती है। उन्होंने अतिमनस शब्द का प्रचलन किया। उस क्षेत्र में दीर्घकाल तक प्रयोग किये। अनुभूति के आधार पर उसे अभिव्यक्त करने का प्रयास भी किया। किंतु सर्वसामान्य स्तर पर ग्रहण हो सके ऐसी परिस्थिति अभी निर्माण नहीं हुई है। अभी तो वह अनुभूति गर्भावस्था में सोयी है, ऐसा लगता है। भविष्य में वह संभवित हो सकती है। वैसे दिव्यता का उनका वह दर्शन स्पृहणीय जरूर है। एक-न-एक दिन उस दर्शन के अनुरूप पृथ्वी पर अतिमनस का अवतरण होगा और वह मानवजाति की उत्क्रांति का सीमाचिह्न बनकर जगमगा उठेगा।

विनोबाजी ने श्रीअरविंद को आधुनिक जमाने के परम दार्शनिक, श्रेष्ठ तत्त्वज्ञानी कहा है। वेदांती परंपरा को पुष्ट करनेवाला उनका अतिमनस के अवतरण का नूतन दर्शन भारतीय संस्कृति का अध्यात्मगान है। उसका जितना भी गौरव किया जाये, कम ही है।

[समाप्त]

विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जगत के उद्धार के लिए।

धामगंगा के तट पश्च ...

उन दिनों बाबा की रोज शाम को काकाजी के साथ बातचीत होती थी। छोटी-मोटी कहानियां, बचपन की याद, साथियों की याद आदि कई बातें सुनने को मिलतीं। अक्सर तुकाराम के भजनों में बाबा डूबे रहते। अगर कोई उनके पास जाये, किसी भी निमित्त से जाये तो जवाब तुकाराम के एकाध अभंग में ही मिलता।

एक दिन देखा तो एक नया ही उपक्रम शुरू हुआ था। ध्यानपथ पर चार-पांच नीम के बड़े-बड़े वृक्ष हैं। उस मौसम में नीम के छोटे-छोटे हरे-पीले फल सारे रास्ते पर बिछ जाते। पूरे ध्यानपथ पर रेत बिछी हुई थी। इसलिए झाड़ू लेकर वे फल इकट्ठा करना बड़ा मुश्किल का काम हो जाता। फल के साथ सारी रेत इकट्ठी हो जाती। तो बाबा ने नया तरीका शुरू किया। सुबह 5.30 होते ही एक टोकरी लेकर बाबा ध्यानपथ पर पहुंच जाते और हाथ से वे फल बीनने लगते। दो-ढाई घंटे यही काम चलता। और वह काम करते हुए तुकाराम के अभंग गुनगुनाने लगते। 'झाड़ू संतांचे मारण' – संतों के मार्ग साफ करेंगे। काम के बाद पूरा रास्ता साफ दीखने लगता।

बाबाकुटी के सामने बांधकाम चल रहा था। वहां ईंटों का ढेर पड़ा हुआ था। किसी की वहां नजर गयी तो देखा कि उसके नीचे एक सर्पराज बैठे हुए हैं। सब लोग वह देख ही रहे थे कि हमारे भाऊ वहां पहुंच गये। देखते-देखते उन्होंने उसे पकड़ लिया। बाकी सब लोग दम रोककर वह देख रहे थे। सांप की गर्दन हाथ में पकड़कर भाऊ बाबा के पास ले गये। बाबा ने उनकी ओर देखा और हंसते-हंसते तुकाराम की गाथा का एक पन्ना खोलकर उनके सामने रख दिया। वह अभंग था – साधुनी भुजंग धरितील हार्ती। आणिंके कांपती देखोनियां। असाध्य तें साध्य करितां सायास। कारण अभ्यास तुका म्हणे॥ कोई सर्प को हाथ से पकड़ता है। बाकी लोग देखकर कांपने लगते हैं। जो असाध्य है, वह प्रयत्न से साध्य होता है। इसका कारण अभ्यास है, ऐसा तुकाराम महाराज कह रहे हैं।

इस भजन के बगल में बाबा ने अपने हस्ताक्षर से पहले ही कभी लिख रखा था – 'भाऊसाहेब'।

* *

केदारनाथ के प्रांगण में महाराष्ट्र की 14 विधायक महिलाएं बाबा के सामने अर्ध गोलाकार बैठी थीं। हर एक का नाम-उम्र इत्यादि प्राथमिक परिचय हुआ। बाबा ने हंसते हुए कहा - “चौदह रत्न हैं।”

उन्होंने अनेक प्रश्न बाबा से पूछे। एक बड़ा प्रश्न था - “राजनीति, समाजसेवा, गृहकार्य इन तीनों में से महिलाएं कौन-सा कार्य करें ?”

बाबा की धीर-गंभीर वाणी गूंजी - “महिलाओं को प्रथम आध्यात्मिक विद्या साधनी चाहिए। वह बुनियाद है। हिंदुस्तान में पांच संत स्त्रियां प्रसिद्ध हैं। कश्मीर की लल्ला, राजस्थान की मीरा, महाराष्ट्र की मुक्ता, कर्नाटक की अक्क महादेवी, तमिलनाड की आंडाल। कश्मीर से लेकर तमिलनाड की ये स्त्रियां प्रसिद्ध हैं, जिन्हें भगवत् प्राप्ति हुई। आज भी उनको याद करके अनेक लोग त्याग करते हैं। जैसा मीरा ने गाया है कि मुझे तो केवल भगवान से संबंध रखना है - तात छोड़े मात छोड़े, छोड़े सगा सोई। अंसुवव जल सींच-सींच, प्रेम-बेलि बोई। मेरे तो गिरिधर गोपाल दूसरो न कोई। इसलिए प्रथम कार्य है अध्यात्म, भक्ति। महिलाओं में भक्ति हो तो उसका असर पुत्रों पर होगा। तो नंबर एक कार्य होगा अध्यात्म और भक्ति। नंबर दो, घर में ऐसा वातावरण निर्माण करें, जिससे कि घर में वीरपुरुष, सत्पुरुष निर्माण हों। इसके बाद फिर समाजसेवा का कार्य और राजनीति वगैरह आयेगा।”

* *

भगवद्गीता में वर्णन आता है - पश्यन् शृण्वन्, स्पृशन्, जिघृन्, अश्नन्, गच्छन्, स्वपन्, श्वसन्... तत्त्वज्ञ योगी की सर्व क्रियाएं - देखना, सुनना, खाना, जाना इत्यादि सहजभाव से होती हैं। उनमें करने का भाव नहीं, लीलया होती रहती हैं। करीब-करीब ऐसी अवस्था थी विनोबा-निवास के भीतर की। तीस-पैंतीस साल की प्रचंड कर्मयोग की साधना और चौदह साल तक भूदान आंदोलन में सक्रिय संचालन के बाद धीरे-धीरे क्रिया लुप्तप्राय हो गयी थी। बाह्य प्रवृत्ति का संचार कम हो गया था। जो कुछ भी हलचल दीखती, वह सहज प्रेरणा से चलती थी। गीता में कर्म में अकर्म और अकर्म में कर्म की जो बात आती है, उसका प्रत्यक्ष उदाहरण हमारी आंखों के सामने है। जो शास्त्र से समझने में कठिन लगता था, वह प्रत्यक्ष देखने से सहज समझ में आता है।

* *

बाबा का एक प्रिय प्रश्न होता है, आगंतुकों की उम्र जानने का। अक्सर कोई भी मिलने आते हैं तो बाबा पहले उम्र पूछेंगे। अगर आगंतुक विदेशी हो और कहे कि मैं 30 वर्ष का हूं तो बाबा कहते हैं कि यानी तुम जीसस कम तीन हो (जीसस माइनस थ्री)।

एक फ्रेंच भाई ने कहा - “मैं 32 का हूं।”

बाबा बोले - “तो जीसस से एक वर्ष छोटे हो। एक वर्ष के बाद जीसस बनोगे।”

फ्रेंच भाई ने झट से कहा – “नहीं, नहीं। मुझे इतनी जल्दी नहीं मरना है। अभी तो बहुत काम करना है।” सुननेवाले को मजा आ गया। सब हंस पड़े।

बाबा ने हंसते हुए कहा – “यू डोन्ट वान्ट टू बी क्रूसिफाईड (तुम सूली पर चढ़ना नहीं चाहते) ?”

फ्रेंचभाई ने कहा – “जी नहीं। वुड यू लाइक टू बी क्रूसिफाईड (क्या आप सूली पर चढ़ना चाहेंगे) ?”

बाबा – “यू रेडी टू क्रूसिफाय मी (तुम मुझे सूली पर चढ़ाने के लिए तैयार हो) ?”

फ्रेंच भाई ने घबराकर कहा – “ना, ना बिलकुल नहीं।”

* *

अ.भा. राष्ट्रीय शिक्षा परिषद के निमित्त महाराष्ट्र, मैसूर, आंध्र के शिक्षामंत्री आये थे। आंध्र के मुख्यमंत्री श्री नरसिंहराव भी आये थे। उन सबसे बाबा ने नागरी लिपि की बात की। आंध्र के मुख्यमंत्री और शिक्षामंत्री को बाबा ने आंध्र की तेलगु सर्वोदय पत्रिका ‘साम्ययोगमु’ का अंक दिखाया। नागरी लिपि का महत्त्व देश की एकता के लिए कैसा है, इस मुद्दे को स्पष्ट किया। बाबा ने कहा – “आंध्रलु शूरुलु (आंध्र के लोग शूर होते हैं) हैं न ? तो नागरी लिपि को चलाइए।” इस पर श्री नरसिंहराव ने हंसते हुए कहा – “आंध्रलु वाक्शूरुलु (आंध्र के लोग बोलने में शूर हैं)।” वह सुनकर सब हंस पड़े। हंसते-हंसते बाबा ने तेलगु नागरी पत्रिका ‘साम्ययोगमु’ चारपाई से उठाकर नरसिंहराव के हाथ में देते हुए कहा – “यह ‘वाक्’ है। इसमें शूर हो जाइए।” इस पर तो सब ठहाके मारकर हंसने लगे।

[पुरानी ‘मैत्री’ के आश्रम-वृत्त, विनोबा-निवास तथा विनोबा-सन्निधि के आधार से]



वैसे तो रामचंद्र विष्णु का अवतार माने गये हैं। लेकिन तुलसीदासजी ने लिखा है – हरिहि हरिता, बिधिहि विधिता, सिवहि सिवता जो ढई...। जिन्होंने ब्रह्मदेव को ब्रह्मदेवपन दिया। विधि को विधि बनाया है। हरि को हरि बनाया और शिव को शिव बनाया है। यहां राम वे हैं, जिनका एक अंश विधि है, दूसरा अंश हरि और तीसरा शिव है। ऐसे पूर्ण का, अंशी का नाम राम रखा है। क्योंकि तुलसीदासजी का वह प्रिय नाम है।

विनोबा

बेटी इंदौर की – देवीबहन

संतोष गोईदी (प्रयागराज)

पुणे से मीराबहन का फोन था कि देवीबहन चली गयीं। तबियत तो उसकी खराब थी, लेकिन इन्हीं दिनों चल देंगी, सोचा नहीं था। हरि-इच्छा !

समाचार सुनते हुए मानों वह सब समय आंखों के सामने से गुजर गया, जब 1964 में इंदौर विश्व-विद्यालय से एम.ए. की परीक्षा पास कर वह कस्तूरबा ट्रस्ट में हमारे साथ काम करने आयीं। कस्तूरबा ट्रस्ट के रूल इन्स्टीट्यूट (फॉर हायर एज्युकेशन) में प्रसार-कार्य की व्याख्याता के पद पर थीं। उस विभाग में कक्षा-कार्य कम, मुख्य कार्य गांवों में था। भारत में रूल इन्स्टीट्यूट्स स्थापित करने का मुख्य लक्ष्य यही था कि उच्च शिक्षा का पाठ्यक्रम और उच्च शिक्षा सामान्य युनिवर्सिटी शिक्षा की तरह गांवों से कटा न रहे। वरन् गांव और शहर के बीच ब्रीज का काम करे। कस्तूरबाग्राम रूल इन्स्टीट्यूट देशभर में स्थापित चौदह रूल इन्स्टीट्यूट्स में से एकमात्र रूल इन्स्टीट्यूट ऐसी थी जो केवल महिलाओं के लिए थी।

देवीबहन के जिम्मे रूल इन्स्टीट्यूट का अति महत्वपूर्ण विभाग था। गांवों में गांधी-विनोबा प्रणीत विचार का प्रचार-प्रसार का काम करना था। मैंने देवीबहन को कार्य करते देखा, परखा। इतनी लगन से, तन्मयता से वह युवाओं, महिलाओं के बीच कार्य करतीं, छात्राओं का एक ग्रुप तो उनके साथ होता, उन्हें लेकर प्रायः दस बजे रात्रि गांवों से लौटतीं। जब मैं टोकती तो कहतीं, गांव के लोग दिनभर तो अपने-अपने काम में रहते हैं, खेतीहर मजदूर वर्ग भी शाम को ही लौटता है। फिर अपनी बात कहने, उनकी बात सुनने में रात्रि हो ही जाती है। महिला वर्ग दोपहर को मिलता है, उनकी सुविधा देखनी पड़ती है। बात सही थी।

फिर 2 अक्टूबर 1967 गांधी-जयंती का वह

दिन ! जब सुबह प्रार्थना के पश्चात् बाबा की लोक-यात्रा की कल्पना साकार करने बारह वर्ष के लिए पदयात्रा निकल रही थी। तीनों बहनों को विदाई देने का क्षण आया। देवीबहन ने मुझसे कहा, अगले पड़ाव तक मैं भी इन बहनों के साथ जाती हूं। मैंने कहा ठीक है। वह अगले पड़ाव तक क्या गयीं, वहीं की हो गयीं ! मैं कस्तूरबाग्राम से बाहर गयी थी, मुझे देवीबहन का पोस्टकार्ड मिला कि मैं लोकयात्रा में तीनों बहनों – हेमबाइदेऊ (असम), लक्ष्मी फूकन (असम), निर्मल वैद्य (दिल्ली) के साथ रहना चाहती हूं। उसने रूल इन्स्टीट्यूट के साथ जुड़े पद, प्रतिष्ठा, पैसे को गौण ही नहीं, महत्त्वहीन माना।

इस पर अब मैं क्या कहूं ! रूल इन्स्टीट्यूट में एक विशेष जिम्मेदारी वह निभा रही थीं। छात्राओं की परीक्षा भी आने को थी। छात्राओं का पाठ्यक्रम पूरा करना था। मैंने देवीबहन को लोकयात्रा में संदेश भेजा कि वह आकर छात्राओं का पाठ्यक्रम पूरा करें ताकि उनका नुकसान न हो। जनवरी 1968 में वह कस्तूरबाग्राम आयीं, कोर्स पूरा किया।

इसी दौरान बातचीत में उन्होंने मुझसे कहा – ‘दीदी आपसे एक बात पूछनी है, क्या मैं 12 वर्ष की लोकयात्रा पूरी कर सकूंगी ?’ मैंने उत्तर में कहा, ‘तुम्हारे में वह क्षमता है और तुम निश्चित पूरी कर लोगी।’ इस पर वह बहुत आश्वस्त दिखीं। और देवीबहन ने 12 वर्षों की लोकयात्रा बखूबी पूरी की। चाहे इसी बीच उनको एक बार सांप ने भी काटा। उसने हिम्मत नहीं हारी। लोकयात्रा पूरी कर वह ब्रह्मविद्या-मंदिर पवनार आश्रम में तल्लीन हो गयीं। वर्ष 2003 में वाराणसी होते हुए एक बार इलाहाबाद आयीं तो बोलीं, “अब पवनार आश्रम के सिवाय कहीं मन नहीं लगता।”

अब तो ब्रह्मविद्या-मंदिर छोड़कर, इहलोक की यात्रा पूरी कर देवीबहन, ब्रह्मलोक अपने असली घर पहुंच गयीं हैं। ईश्वर दिवंगत आत्मा को शांति प्रदान करे।

मित्रों को

प्रिय मित्र,

प्रणाम। 2008 के सितंबर से 'मैत्री' के संपादक-मंडल में सर्वश्री देवीबहन तथा शीलाबहन जुड़ी थीं। देवीबहन का योगदान मुख्यरूप से 'मैत्री' के प्रचार-प्रसार में रहा। अभी 17 फरवरी को वे भगवान के पास गयीं।

आश्रम की वरिष्ठ सदस्या शीलाबहन ने अनेक पुस्तकों का संकलन-संपादन किया है। उनका इस क्षेत्र में लंबा अनुभव रहा है। 2008 से अब तक उन्होंने 'मैत्री' के अनेक विशेषांक तैयार किये। मुख्यतः 'मैत्री' में विनोबा-विचार के प्रथम 8 पृष्ठ वे संपादित करती आयी हैं। साथ में कवर-पृष्ठ की कथाएं भी प्रस्तुत कर रही हैं। अभी शीलाबहन का 80 वर्ष पूर्ण हुआ। इस अवसर पर वह 'मैत्री'-संपादन से निवृत्त होना चाहती हैं। उनका आग्रह रहा कि 'मैत्री' में मेरा जो काम है, वह मैं करती रहूंगी, लेकिन संपादक के तौर पर मेरा नाम न रहे। उनके निर्णय का आदर करते हुए हमें उनकी बात स्वीकार करनी पड़ रही है।

और प्रसन्नता की बात है कि ब्रह्मविद्या-मंदिर की दूसरी हमारी बहन उत्कल की श्री. नलिनीबहन संपादक-मंडल में जुड़ रही हैं। आश्रम की अनेक जिम्मेदारियां संभालते हुए उन्होंने हमारे निमंत्रण का स्वीकार किया, अतः हम उनके आभारी हैं। नलिनीबहन कविता लिखती हैं। उनका एक काव्य-संग्रह भी उडिया भाषा में प्रकाशित हुआ है। विनोबाजी की अनेक पुस्तकों का उडिया में उन्होंने अनुवाद किया है। अब उनकी लेखनी का लाभ 'मैत्री' को मिलता रहेगा।

ब्रह्मविद्या-मंदिर

कंचन



अप्रैल 2022

विश्वरूप से सजा हुआ,
विविध देह धारण करनेवाला
और, सब कुछ जाननेवाला
एक सत्य-स्वरूप आत्माराम ही है।
देह में रहते हुए, देह को अलग रखकर,
विवेकपूर्वक उसे ग्रहण करना चाहिए।
फिर मैं, तू यह विभाग
सहज ही मिथ्या पड़ जाता है।
वास्तव में, सबके हृदय-कमलों में,
वह एक ही चित्-सूर्य,
अतिप्लुतापूर्वक प्रकाशमान है।
ध्यानार्थि साधना के अनेक प्रयोग हम करते हैं।
परंतु हम उन सब प्रयोगों के आधारभूत,
उन सबके प्रकाशदाता,
उन सब प्रयोगों से भिन्न ही हैं।
मनुष्य की आंखों में
हजारों भाव उठे हुए दिखायी देते हैं।
वे सब एक आत्मा से ही निकले हुए हैं।
इसलिए आंखों के रूप, अथवा अक्षि-पुरुष को
शास्त्रकारों ने एक चैतन्य चिह्न ही माना है।

['ज्ञानदेव-चिंतनिका' से]

आश्रम-वृत्त

मार्च माह हमारे और हमारे मित्रों के लिए भी खास होता है। दीर्घकाल के बाद हमारा मुख्यद्वार खोल दिया गया। अब दर्शनार्थियों का आना-जाना आरंभ हो गया है। साहित्य-स्टॉल जो अभी तक सूना था, वहां फिर रौनक आ गयी है। लंबी प्रतीक्षा के बाद कुछ मित्र भी आश्रम में आने लगे हैं। एक दिन के लिए चार जैन साध्वियां हमारे साथ रहने आयीं। उनके साथ एक घंटा सहज सत्संग हुआ। उन्होंने अपने जीवन और दर्शन के बारे में बताया। उनके मार्गदर्शन में एक प्राथमिक शाला से लेकर उच्च माध्यमिक विद्यालय भी चलता है। उसके पीछे मुख्य उद्देश्य है बच्चों को सुसंस्कारित करना। विनोबाजी के प्रति उन्हें श्रद्धा है और उनके विचारों का अध्ययन भी किया है। ब्रह्मविद्या-मंदिर के बारे में उन्हें जानकारी दी गयी। कुछ प्रश्नोत्तर भी हुआ। हमारे बीच की कड़ी थी पुणे की समताबहन। समता वर्षों पूर्व एक साल यहां रह चुकी हैं। और बीच-बीच में यहां आती रहती हैं। बाबा के विचारों का अच्छा परिचय है। वैसे वह जैन हैं। परंतु धर्मों के बारे में समभाव दृष्टि से सोचती हैं।

* *

7-8 मार्च को यहां बहनों का एक शिविर हुआ। नागपुर के नज्दीक सेवा का काम करनेवाली हमारी उर्मिलाबहन अपनी संस्था में काम करनेवाली बहनों को लेकर यहां आयी थीं। उसमें आश्रम की बहनों ने विचार रखा। वैसे ही नागपुर के एक समूह को लेकर करिश्मा आयी थी। उनका सेवाग्राम में शिविर चल रहा था। उन लोगों ने बाबा के बारे में मूक अभिनय किया। बाद में उपादी और भइया ने यहां की जानकारी दी।

* *

प्रतिवर्ष हम मार्च में अपने और आश्रम की व्यवस्था के बारे में सोचने के लिए बैठते हैं। इस साल भी 9 से 17 मार्च तक रोज दोपहर में 3 से 4.30 तक बैठते रहे। गोशाला, साहित्य-स्टॉल, मैत्री, रसोडा, आदि के बारे में चर्चा हुई। अब आश्रम की बहनों की बढ़ती उम्र के कारण काम का भार बढ़ गया है। अतः परिस्थिति के अनुसार क्या परिवर्तन किया जा सकता है, उस पर चर्चा-विचारणा हुई।

देखते-देखते 25 मार्च नजदीक आ गया। यह बाबा के गृहत्याग व ब्रह्मविद्या-मंदिर के प्रतिष्ठापना का भी दिन है। उस निमित्त 23-24-25 तीन दिन कार्यक्रम हुए। तीनों दिन प्रातः प्रार्थना के बाद कंचनदी, गौतम भइया व उपादी का प्रवचन हुआ। फिर सुबह 6.30 से 7 तक खेती में सामूहिक श्रम होता। वह बहुत सुंदर दृश्य होता। छोटे से लेकर बड़े तक एक साथ काम करते। कभी गीत भी सुनायी देते।

दोपहर का कार्यक्रम 3 से 4.30 तक था। इस बार एक नया प्रयोग किया। सोचा गया कि इस समय के कार्यक्रम का आयोजन हम न करके बाहर के जो मित्र हमसे बहुत जुड़े हैं, उन्हें दें और हम सब उसमें सहभागी हों। गुजरात की अमीबहन और पुणे की प्रणतीबहन ने वह जिम्मा उठाया। कार्यक्रम के प्रारंभ में ललिता के साथ हमारा 'ॐ नमो भगवते वासुदेवाय पुरुषोत्तमाय' का जप चलता। फिर ॐ का गुंजन होता। 23 ता. को हमारे सामने तीन प्रश्न रखे गये - एक, आपको अपने जीवन में कौन-सा गुण दीखता है ? और उस गुण-विकास में समूह का क्या योगदान रहा ? जवाब में किसी ने कहा कि सेवा से चित्तशुद्धि की प्रेरणा मिली। किसी ने सरलता, निर्लिप्तता तो किसी ने सेवा-साधना की बात की। किसी ने स्वाध्याय व समत्व का गुण बताया। किसी

मैत्री

को अपने में संवेदनशीलता, सत्य का, प्रयोगशीलता का गुण दिखा। दूसरा सवाल था कि आपको एक अक्षर या शब्द पसंद करने के लिए कहा जाये तो कौन-सा पसंद करेंगे ? और वह क्यों पसंद है, उसके बारे में बताइए। इसमें भी किसी को अपने नाम का आद्याक्षर पसंद आया तो किसी को ॐकार। बहुत-से लोगों ने 'स' से सत्य की बात कही। तीसरा प्रश्न था कि नयी पीढ़ी का कोई युवा आपके पास आये और कहे कि मुझे दो साल नौकरी नहीं करनी है तो आप उसे क्या सुझाव देंगे, जो उसके आगे के जीवन में मार्गदर्शक हो ? इसके भी विविध जवाब बहुत मजेदार थे। सब लोग सचमुच कल्पना करने लगे कि क्या-क्या कह सकते हैं। अधिकांश लोगों का कहना था कि यह उस युवा की भूमिका पर निर्भर करता है।

मुझे लगता है कि इसे पढ़ते-पढ़ते आपके मन में भी इन सब सवालों के जवाब की लहरें जरूर उठ रही होंगी। और आप भी उस कल्पना में कुछ समय के लिए खो गये होंगे। आपको भी मजा आ गया न ! बहुत सुंदर हुआ। चलिए, अब दूसरे दिन का कार्यक्रम देखें। इस दिन के सवाल भी आपको अपने बारे में सोचने के लिए जरूर मजबूर कर देनेवाले हैं। 24 मार्च को प्रथम प्रश्न था कि आपके जीवन का 'सुवर्ण-क्षण' कौन-सा है ? सब अपने-अपने 'सुवर्ण-क्षण' के बारे में सोचने लगे। सबके चेहरे पर अनेकानेक सुवर्ण-क्षणों की स्मृतियों की प्रसन्नता छलकती नजर आयी। एक-दो साथियों के लिए सुवर्ण-क्षण की परिभाषा ही भिन्न थी। अतः उन्होंने कहा कि हम उस क्षण की प्रतीक्षा में हैं। यहां के लोगों का बाबा से मिलना तथा बाहर के मित्रों का यहां से जुड़ना भी उनके लिए सुवर्ण-क्षण था। किसी ने अपने गृहत्याग को सुवर्ण-क्षण कहा। हमारी एक बहन ने कहा कि यहां अभी का वर्तमान ही मेरे लिए

सुवर्ण-क्षण है। हम सब साथ बैठे हैं और ज्ञानचर्चा हो रही है, यही सबसे महत्व का समय है। हमारी यह चर्चा सुनकर मित्रों आपको भी अपना सुवर्ण-क्षण जरूर याद आ रहा होगा और उस अनुभव को किसी से बांटने की इच्छा रखते होंगे। उसे आप अवश्य बांटिए और हमें लिख भेजिए।

उसके बाद एक दूसरा लेकिन जरा कठिन सवाल रखा गया – 'अपने अहंकार के निरसन की दिशा में हम क्या प्रयत्न करते हैं ? उस विषय में अपने अनुभव बतायें।' अपने अहंकार को खुद से अलग करना, उसे पहचानना और सबके सामने प्रकट करना एक अच्छा अनुभव रहा। स्थूल अहंकार, सूक्ष्म अहंकार और अहंकार कैसे विविध बहाना बनाकर प्रकट होता है, इस पर सबने अपनी-अपनी बात रखी। उसके निरसन के लिए नामस्मरण, प्रार्थना आदि का प्रयोग कोई करते हैं। किसी ने अपने अहंकार के प्रति उदासीनता की बात कही। सूक्ष्म अहंकार के बिना शरीर धारणा भी संभव नहीं है, यह भी बात बतायी गयी। किसी ने संतों के भजनों की पंक्तियां से अपने भाव व्यक्त किये।

23-24 मार्च की शाम को सहज मिलन रखा था। भजन-धुन तो हुआ ही। प्रणतीबहन वर्तमान में योगाचार्य हैं लेकिन मूल में वे नृत्यांगना थीं। वर्षों तक दुनियाभर में नृत्य के कार्यक्रम करती रहीं। हमारे बहुत आग्रह करने पर उन्होंने अपने नृत्य की एक झलक दिखायी। साथ ही कुछ लोगों की बातें भी हमने सुनीं। गंगाम्मा से उनकी सुशीलादीदी के साथ सहरसा के निवास की बातें सुनीं। फिर गांधीजी की अंग्रेज साथी, जो सरलाबहन के नाम से प्रसिद्ध थीं, उनके संपर्क में कैसे आयीं, वह बताया। कर्नाटक में घूमते समय सरलाबहन के हिंदी भाषणों का कन्नड में अनुवाद करना होता था, इसलिए गंगाम्मा को हिंदी सीखने

यहां पवनार में भेजा। उस समय का एक बहुत मजेदार प्रसंग है। यहां किसी शिविर में सबको अपना परिचय देना था। गंगाम्मा ने अपना परिचय लिख लिया – “मेरा नाम गंगालक्ष्मी है। मैं कर्नाटक से आयी हूं। मैं यहां मार्गदर्शन लेने आयी हूं।” वह याद करके बोलने लगीं तो ‘मार्गदर्शन लेने’ के बदले ‘मार्गदर्शन देने आयी हूं’ बोल दिया! सभी लोग हंसने लगे। बाद में ध्यान में आया कि मैंने क्या बोल दिया। ... इस प्रकार के अनेक प्रसंग सुनाये।

24 मार्च की शाम को पहले अमीबहन ने अपने शिक्षा-क्षेत्र के अनुभव सुनाये कि सिद्धांत के लिए निष्ठा होने के कारण किस प्रकार से सहन भी करना होता है लेकिन साथ ही उन्होंने बताया कि एक बात प्रसन्नता और स्फूर्ति देनेवाली थी कि विद्यार्थियां उन्हें बहुत चाहती थीं। पाठ्यपुस्तकों से निराली ज्ञान की बातें सुनने में वे दिलचस्पी रखती थीं।

राकेश एक वैज्ञानिक हैं। उन्होंने अपने जर्मनी में किये कैसर के रिसर्च के बारे में सुनाया। लैब में कभी-कभी कैसे दो-तीन दिन तक देहभान भूलकर अपने प्रयोगों में मशगूल रहते, इसका वर्णन सुनकर एक सायंटिस्ट की सहज स्वभावरूप तन्मयता का दर्शन हुआ।

25 मार्च के दिन सबके मन में उत्कंठा थी कि आज बाबा से हमें क्या प्रसाद मिलेगा। वैसे आज तक सबका अनुभव यही रहा है कि हमारी साधना के लिए जो आवश्यक है, वही मिलता है। प्रातः प्रवचन उषादी का पूरा होने के बाद बाबाकुटी में विठ्ठल-विठ्ठल की धुन गूंजने लगी। कुटी में किनारे-किनारे कुछ लोग खड़े थे, कुछ बाहर भी थे। धुन पूरा होने पर प्रणाम करके सबने प्रसाद ग्रहण किया। तुरंत ही

खोलकर अपना प्रसाद पढ़ लेते और सामनेवाले को क्या मिला उसकी उत्सुकता भी थी। दोपहर में सबने अपना-अपना प्रसाद पढ़ा और उस पर अपना चिंतन भी रखा।

इस कार्यक्रम में शामिल होने के लिए बाहर के करीब 14 मित्र आये थे। जिसमें विविध भाषा, प्रांत, धर्म के लोग थे। जिसमें असम के मैत्री आश्रम से अंजली और अपराजिता भी आयी थीं। अंजली से अनेक मौकों पर बरगीत सुनने को मिला। प्रणतीबहन भी भजन-धुन गातीं। ललिता और रेखादी से भी भजन सुने।

* *

अरुणभाई की उपस्थिति सबके लिए विशेष स्फूर्तिदायक रही। ऐसे अवसर पर हमेशा उनके भजन सबके मन को मुग्ध कर देते थे। लेकिन अभी उम्र व स्वास्थ्य के कारण भजन गाना होता नहीं। शरीर काफी कमजोर हो गया है। अमीदीदी बड़ी हिम्मत करके उन्हें आश्रम तक ले आयीं। बोलना भी उनका नहींवत् होता है। फिर भी उनकी मौन उपस्थिति भी प्रसन्नता बिखेरती है। इस बार बिहार का खालिद भी लंबे समय तक यहां रहा और उत्साह से सभी कामों में भाग लेता। शत्रुघ्नभाई बहुत लंबे समय के बाद आये। नासिक से नीलूदी कार्यक्रम के समय नहीं पहुंच पायीं लेकिन उसके तुरंत बाद आ गयीं। कार्यक्रम के लिए मीनाक्षी आदि आसपास के कुछ मित्र आये थे। गांव से भी भाई-बहनें आते रहे और उत्साह से अपनी बात भी रखते थे। इसके बाद एक शाम को मुंबई से आयी मीराबहन तथा उनके साथ आये भाई ने बाबाकुटी के सामने कीर्तन किया।

नलिनी



हंसि हंसि सुंदर रूप निहारौं

भूमध्य समुद्र के बीच बिंदु जैसा छोटा-सा द्वीप है सायप्रस। वहां की स्थानिक प्रजा, ग्रीक और तुर्क दोनों के बीच हमेशा ही झगडा-अशांति मची रहती। उनमें समरसता का माहौल बने उस दृष्टि से यूनो ने वहां एक विश्वशांति-मिशन भेजने का आयोजन किया। उसमें भारत की ओर से जानेवालों में अरुण का नाम भी था।

सायप्रस की राजधानी निकोलस की भव्य होटल में सदस्यों को ठहराया गया। वहां से काम शुरू हुआ। शहरों में तो अंग्रेजी के माध्यम से काम चल जाता था, परंतु दूरदराज के गांवों में स्थानीय भाषा ही चलती थी। दुभाषिया तो था; लेकिन एक बात समझ में आयी कि हृदय से हृदय के मिलने की सच्ची विश्वभाषा तो मौन ही है, जो आंखों के भावों से पढ़ी-सुनी जाती है।

एक बार एक ग्रीक गांव में जाना हुआ। जाकर देखा कि वहां मेला चल रहा है। ऊंची टेकरी पर गांव के स्त्री-पुरुष-बालक रंगबिरंगे कपड़े पहने सजधज कर मजे से टहल रहे थे। परस्पर परिचय हुआ। मेले में एक कोने में भीड़ जमी दिखी। उत्सुकतावश अरुण भी वहां पहुंचे। दो युवा स्त्रियों के हाथ में अपने-अपने बच्चे थे। एक बालक के हाथ में बहुत-से गुब्बारे थे और दूसरे के पास कम गुब्बारे थे। तो वह मांग रहा था कि मुझे और गुब्बारा दो। लेकिन ज्यादा गुब्बारेवाला बच्चा देने के लिए बिलकुल तैयार नहीं था। छोटा बच्चा रोकर मांग रहा था; और लोग भी दूसरे बच्चे को प्यार से कह रहे थे कि बिचारे को एकाध दे दो। लेकिन वह टस से मस नहीं हो रहा था, 'मैं मेरा गुब्बारा क्यों दूं ?'

आखिर अरुण से रहा नहीं गया। वह गुब्बारा मांगनेवाले बच्चे के साथ गुजराती भाषा में ही बोलने लगे, "तो तुम्हें गुब्बारा चाहिए न ! चलो, हम इसे समझायें" ऐसा कहकर दूसरे बच्चे के पास गये। बोले, "वाह भाई ! तुम्हारे पास तो कितने सारे गुब्बारे हैं ! लाल, गुलाबी, नीला-पीला ! वाह...वाह ! चलो न, इनमें से एक गुब्बारा इस छोटे भाई को दे दें; बिचारा कितना रोता है !" पर उस महाशय ने तो अपने दोनों हाथ पीछे खींच लिए और चेहरे के भाव से अपनी स्पष्ट असम्मति दरसा दी। पुनः रोनेवाले बच्चे को ढाढस बंधाकर, अरुण फिर से गुब्बारेवाले बच्चे को आजिजी करने लगे। सारा संवाद गुजराती में ही चल रहा था। अब तो सारी भीड़ की सहानुभूति रोनेवाले बच्चे के पक्ष में हो गयी, सब समझाने लगे, सिर्फ एक गुब्बारा दे दो, बेटा। अब नैतिक दबाव भी आया, आखिर अनिच्छा से उसने एक गुब्बारा दे दिया।

अब देखिए, जैसे गुब्बारा हाथ में आया कि मां ने कहा - लाओ, मैं फुला देती हूं। लेकिन छोटे बच्चे ने अपनी मां के मुंह से गुब्बारा खींचकर अरुण के मुंह में घुसा दिया - 'तुम फुलाकर दो !!'

बिलकुल अनजान परदेशी मनुष्य ! भाषा भी परायी ! लेकिन हृदय की भाषा ने उसे जता दिया कि यही मेरा अपना है ! मनुष्य को जोड़नेवाला तत्त्व भाषा नहीं, पर भीतर का कोई अगोचर तत्त्व है। प्रेम की भी एक मौन भाषा होती है, जो हृदय को स्पर्शती है, यह बात सबके सामने उजागर हो आयी। सबके चेहरे पर खुशी की लालिमा खिल उठी !

['मिले सुर मेरा-तुम्हारा' - आत्मकथन से]



मीरा अरुण भट्ट

हवा अपने-आप मेरे कमरे में आती है।
सूर्य अपने-आप मेरे कमरे में प्रवेश करता है।
ईश्वर भी उसी प्रकार अपने-आप मिलनेवाला है।
बस, मेरा कमरा खुला भर रहने दो।

विनोबा

प्रेषक -

‘मैत्री’
ब्रह्मविद्या-मंदिर
पवनार, वर्धा
442111
(महाराष्ट्र)

ग्राहक-संख्या

श्री